

Vol 42  
Nru 214  
Ottubru - Dicembru 2021

LART

# Imqaddsa

RIVISTA BIBLIKA



Rivista Biblika  
li toħroġ kull tliet xhur  
mill-Kummissarjat tal-Art  
Imqaddsa tal-Provinċja  
Frangiskana Maltija

## EDITUR:

P. Twanny Chircop OFM  
Kummissarju  
tal-Art Imqaddsa

## BORD EDITORJAL:

P. Marcello Ghirlando OFM  
P. Noel Muscat OFM  
Mr. Louis Casha

## DISTRIBUZZJONI:

Fra. Lorrie Zerafa OFM

## ABBONAMENT:

€10 fis-sena  
€15 jew aktar Sostenitur

Kummissarjat  
tal-Art Imqaddsa  
8, Triq Santa Luċija,  
Valletta, VLT 1213  
Malta.  
Tel: 2124 2254


## DISINN U STAMPAR:

Best Print Co. Ltd

Il-Materjal kollu li jidher  
f'din ir-Rivista  
huwa Copyright ©  
tal-Kummissarjat tal-Art  
Imqaddsa u l-Edizzjoni  
TAU, 2021

comalt@ofm.org.mt  
www.co-malta.org

Qoxra Quddiem:  
*Bieb tal-Umiltà tal-Bażilika  
ta' Betleħem*



6



16



23

# 30



- 6 L-Ghar-Knisja tan-Natività f' Betlehem u l-Gherien Annessi
- 
- 16 Il-Lizar ta' Turin Xhieda Awtentika tal-Passjoni, tal-Mewt u l-Qawmien ta' Kristu
- 
- 23 Is-Sejha ta' Ġeremija (4)
- 
- 30 Katekezi San Ġwann Battista – 2 Baqa' Jghix fid-Deżert sa Dakinhar li Hareġ Quddiem Israel
- 
- 39 L-Aspett tat-Tfittxija fis-Sejha tal-Ewwel Dixxipli fl-Evangelju Skont San Ġwann



# 39



NERĠĠHU

MMORRU

L-ART

IMQADDSA

Fis-sit web uffiċjali tal-Kustodja tal-Art Imqaddsa, [www.custodia.org](http://www.custodia.org) dehret l-aħbar sabiha li issa hu possibbli li gruppi żgħar ta' pellegrini jirritornaw fl-Art Imqaddsa, wara waqfa ta' kważi sentejn. L-iStat ta' Israel, li għandu regolamenti stretti hafna dwar id-dhul ta' barranin fil-pajjiż minhabba l-emerġenza Covid-19, issa jidher li beda jiftaħ bil-mod il-mod il-possibilità li jaslu turisti u pellegrini. Mhux biss, imma dan l-aħħar, qed jingħata wkoll il-permess li dawn iżuru postijiet ta' interess kulturali u reliġjuż ukoll fil-Palestina, bħalma hi l-belt ta' Betlehem.

Din l-aħbar giet milqugħa b'ferh kbir mill-Frangiskani tal-Kustodja tal-Art Imqaddsa, kif ukoll mill-insara li jghixu madwar is-Santwarji tal-Fidwa. Għal bosta xhur dawn jinsabu bla xogħol. Hi hasra li tara tant lukandi magħluqin u vojta, tant hwienet ta' souvenirs u artiġġjanat magħluqin. Il-kriżi tal-pandemija gabet magħha kriżi ekonomika li hi aktar serja minn dik li nħolqot fi żmien l-Intifada jew f'mument ta' tenzjoni u ġlied. Dan għaliex dawn kienu normalment itulu biss ftit xhur, filwaqt li l-emerġenza Covid-19 ilha għaddejja minn Frar 2020. Il-patrijiet Frangiskani tal-Kustodja għaddew ukoll minn perjodu diffiċli, kemm minhabba l-għeluq li gabet magħha l-kriżi, li fiha kellhom jghixu "shut down" wiehed



*Pellegrinaggi kif konna nafuhom*

wara l-iehor, kif ukoll minhabba l-fatt li l-introjti li jiġu mill-pellegrini u mill-gabra għall-Art Imqaddsa, u li jintużaw għall-manteniment tas-Santwarji u għall-opri ta' karità u edukazzjoni li tmexxi l-Kustodja, naqsu drastikament.

Naturalment, il-permess li wiehed jiġi bhala turist jew pellegrin f'Israel jiddependi minn hafna fatturi. Bhalissa, jircievu permess biss dawk li huma mlaqqmin kontra l-pandemija, u li wkoll ircevev it-tilqima "booster" biex tippoteġihom fix-xhur li ġejjin. Mal-wasla f'Israel kulhadd hu obligat jagħmel PCR Test u jirrapporta eżattament fejn se jkun qieghed matul il-mawra tiegħu. Dan kollu wiehed jifhem li jġib inkonvenjent biex jiġi organizzat pellegrinagg kif konna mdorrijin qabel.

Ghalissa huma rrikmandati pellegrinaggi bi gruppi żgħar, li jkun aktar faċli li jimxu mal-protokolli stabbiliti. Fil-fatt, gruppi żgħar ta' pellegrini diġà bdew jaslu, u dan qed jimla lill-Kustodja bil-kuraġġ.

Hemm bżonn li ahna wkoll, bhala Maltin u Għawdxin, nimitlew bil-kuraġġ li nkomplu ngħinu l-missjoni tal-Art Imqaddsa billi mmorru pellegrinagg. Il-Kummissarjat tal-Art Imqaddsa diġà qed jippjana li jorganizza xi pellegrinagg għal xi grupp żgħir, bhala esperiment, biex imbagħad ikun jista' jkompli jżid din l-opportunità fil-ġejjieni qarib. Nifhmu li hemm xi restrizzjonijiet involuti, imma wara kollox, dawn in-normi ma jgħoddux biss għal Israel imma wiehed isibhom f'kull pajjiż iehor li fih irid isiefer. Issa wasal iż-żmien li nadattaw ruħna

wkoll għal ftit skumditajiet biex inkunu nistgħu nivvjaġġaw u niproteġu lilna nfusna, u dan jgħodd ukoll għall-pellegrinagg lejn l-Art Imqaddsa.

Ma hemm l-ebda periklu li wiehed iżur l-Art Imqaddsa. Ghalkemm in-numru ta' każi tal-pandemija f'Israel u l-Palestina kien għoli, imma nafu wkoll li r-rispons għall-emergenza, almenu min-naħa ta' Israel, kien effettiv u professjonali. Israel kien fost l-ewwel pajjiżi li ha miżuri drastici imma tajbin biex illum hu wiehed mill-aktar pajjiżi żguri biex tivvjaġġa fihom.

L-appell tagħna hu li nerġġhu naghmlu kuraġġ u ma nibzghux immorru nżuru l-Art Imqaddsa. Hu ovvju li persuni li jkunu anzjani hafna u vulnerabbli forsi ma jistgħux jieħdu riskji li jivvjaġġaw, imma persuni li huma f'saħħithom, li jieħdu

l-prekawzjonijiet kollha meħtieġa, u li jwieġbu għall-protokoll tas-saħħa mitlubin minn Israel biex wiehed jivvjaġġa, jistgħu liberament imorru jzuru s-Santwarji tal-Fidwa. Dan hu importanti biex ngħinu lill-Insara tal-Art Imqaddsa u lill-Patrijiet Frangiskani li jaħdmu fil-missjoni. Is-sens ta' solidarjetà Kristjana jitlob li nkunu sensibbli għall-bżonn li nsostnu l-missjoni tal-Art Imqaddsa kemm bl-offerta tagħna meta ssir il-ġabra annwali għal din il-missjoni, kif ukoll b'mezzi oħrajn ta' għajjnuna, fosthom il-pellegrinagg.

Meta inti tmur pellegrin fl-Art Imqaddsa tkun qed tgħin direttament lil tant Insara biex ikollhom xogħol fil-lukandi, aġenziji tal-ivvjaġġar, trasport ta' pellegrini, gwidi ta' turisti. Tkun

qed tgħin biex uliedhom ikunu jistgħu jirċievu edukazzjoni fl-iskejjel Kattoliċi, li jimpjegaw diversi għalliema u staff awżiljarju. Tkun qed tgħin biex koppji żgħażaġħ isibu appartamenti biex jikruh bi prezz sostenibbli u sussidjat mill-Kustodja. Tkun qed tgħin biex tant insara, l-aktar f'Betlehem, ikollhom aċċess għal servizz mediku professjonali b'xejn, kif tgawdi inti f'Malta. Mingħajr ma tkun taf, inti tkun parti minn proċess ta' qawmien ġdid soċjo-ekonomiku li jbiegħed mill-Insara l-periklu li jkollhom iħallu l-Art Imqaddsa biex ifittxu futur aħjar, bir-riskju li jispiċċaw bħala immigrati sfruttati.

Dan il-Milied forsi se jkun il-bidu ta' tama ġdida għall-Insara u l-Frangiskani tal-Art Imqaddsa. Nittamaw li

Betlehem terġa' tara numru diskret ta' pellegrini biex jiġu jiċċelebraw it-Twelid ta' Ġesù fl-Art Imqaddsa, kif imdorrijin dejjem jagħmlu. Nafu li mhux se jkun hemm folol, u lanqas ma hu possibbli li jkun hemm. Imma kull grupp żgħir ta' pellegrini hu sinjal ta' tama u ta' kuragg biex inkomplu nsostnu din il-missjoni għażiża li hi parti mill-identità tagħna bħala Frangiskani, u li għandha tkun il-mimmi ta' għajnejna bħala membri tal-Knisja li twieldet u xterdet minn din l-Art imqaddsa bil-passi tal-Mulej Ġesù.

Filwaqt li nawgura lilkom benefatturi tal-Art Imqaddsa kull paċi u barka għall-Milied u s-sena 2022, nistedinkom titolbu għall-Art Imqaddsa u tkomplu tagħtu sehemkom favur il-Knisja-Omm tagħna lkoll.



*Il-Bord Editorjali jawgura  
Milied Qaddis u  
s-Sena t-Tajba  
lill-qarrejja kollha*

L-Għar tan-Natività f'Betleħem



**L-GĦAR-KNISJA  
TAN-NATIVITÀ  
F'BETLEĦEM  
U L-GĦERIEN ANNESSI**

Noel Muscat ofm

*Gherien-Knejjes fl-Art Imqaddsa (IV)*

Il-Bażilika tan-Natività f'Betlehem hi wiehed mill-aktar santwarji importanti tal-Art Imqaddsa, mhux biss għall-misteru kbir li tfakkar, it-Twelid ta' Ġesù, imma wkoll għall-antikità tagħha. Flimkien mal-Knisja ta' Santa Katerina fis-Sinaj, il-Bażilika tan-Natività hi l-unika knisja Bizantina fl-Art Imqaddsa li baqgħet wieqfa intatta mis-seklu 6 sal-lum. L-istorja twila u mqallba ta' dan is-Santwarju mhijiex l-iskop ewlieni ta' din il-kitba, li se tieqaf pjuttost fuq l-Għar-Knisja tan-Natività, il-qalba tal-istess knisja. Imma nagħtu biss ħarsa ħafifa lejn il-fażi storiċi biex imbagħad nikkoncentraw fuq il-post tat-Twelid tal-Mulej, li nqimuh fl-Għar-Knisja tan-Natività, li jagħmel parti mill-kumpless ta' għerien naturali li huma mħaffrin fil-blat tar-raħal ta' Betlehem, li jixref fuq l-għoljiet tal-Lhudija mdawwar bil-widien li jiehdu lejn id-deżert tal-Lhudija u l-Baħar il-Mejjet.

## Il-Knisja tan-Natività matul is-sekli

L-ewwel knisja li nbriet fuq l-Għar li fih l-insara jqimu l-post tat-Twelid ta' Ġesù u l-maxtura li fiha tqiegħed kienet dik li nbriet l-Imperatriċi Elena, omm l-Imperatur Kostantinu I, u li giet ikkonsagrata fis-sena 339.

Il-Pellegrin anonimu ta' Bordeaux, fl-*Itinerarium*



Mużajċi restawrati tal-Bażilika tan-Natività

*Hierosolymitanum*, l-eqdem rakkont ta' pellegrin tal-Art Imqaddsa (A.D. 333) jikteb: "Fit-triq, fuq il-lemin, hemm qabar, li fih Rakele, il-mara ta' Ġakobb, giet midfunna. Żewġ mili minn hemm, fuq ix-xellug, jinsab Betlehem, fejn il-Mulej Ġesù Kristu twieled. Hemm hekk inbniet bażilika fuq ordni ta' Kostantinu."

L-iskavi li saru jindikaw li din il-knisja kienet bażilika b'ħames navati u b'saqaf tal-injam, li fil-presbiterju tagħha kien hemm binja ottagonali kbira eżatt fuq l-Għar imqaddes. Minn toqba fis-saqaf tal-Għar l-insara setgħu jħarsu lejn il-post tan-Natività. Fil-faccata tal-punent il-knisja kella *atrium*, jew daħla, li kien jinsab fil-bidu tat-triq li twassal fiċ-ċentru tar-raħal ta' Betlehem. Fis-sena 386 gie jgħix fl-għerien maġenb il-knisja San Ġilormu, li hemmhekk ittraduċa l-Bibbja bil-Latin

(edizzjoni Vulgata), u miegħu ġew minn Ruma xi nisa nobbli, fosthom Paula u Eustochium, li kkonsagraw hajjithom lil Alla. Kienu huma li waqqfu mal-ġenb tal-knisja xi monasteri ta' rħieb irġiel u nisa verġni.

Fis-seklu 6 il-knisja Kostantinjana giet meqruda min-nar. L-iskavi fin-navata ċentrali kixfu fdalijiet ta' irmied, injam mahruq u ġebel imkisser fuq il-paviment mużajkat tal-ewwel knisja (li llum għadu jidher f'diversi partijiet tal-bażilika). Kif jikteb Eutichius, *Annales* (PG cxi, 1070) din il-qerda kienet saret wara r-rewwixta tas-Samaritani kontra l-Insara Bizantini fis-sena 529. Kien l-Imperatur Ġustinjanu I (527-565) li reġa' bena l-knisja kif narawha llum.

Il-forma tal-knisja, minn skavi arkeoloġiċi, turi li l-knisja twalet lejn il-punent, u li nbriet quddiem id-daħla tagħha *enonarthex*, jew

portiku msaqqaf quddiem il-faċċata, li kien iservi bhala *atrium*. Il-kolonna tan-navati saru ġodda, kif ukoll hafna mill-ħitan. Mill-bażilika Kostantinjana fadal biss xi partijiet tal-paviment mużajkat taħt il-paviment attwali. L-istruttura ottagonali fuq il-presbiterju ġiet mibdula fi struttura ta' trifoljo, tliet absidijiet, tnejn fit-transetti tat-tramuntana u n-nofsinar u wiehed fl-abside tal-lvant (fil-kor tal-Griegi). Saru żewġ daħliet li minnhom il-pellegrini kienu jinżlu fl-Għar tan-Natività, fin-naħat tat-tramuntana u n-nofsinar. Il-fetha li kien hemm fis-saqaf tal-Għar ġiet magħluqa u fuq l-Għar inbena presbiterju spazjuż. Il-paviment u l-ħitan kienu mżejnin b'mużajċi stupendi, anke fuq l-estern tal-faċċata tal-bażilika.

Kienu dawn il-mużajċi fuq barra li salvaw il-bażilika fl-invażjoni tal-Persjani tas-614-29, billi fuq il-bieb principali kien hemm mużajk li jirrappreżenta l-Maġi lebsin ilbies Persjan, u li ġibed ir-rispett tal-

invażuri li hallew il-bażilika intatta.

Meta fis-sena 638 il-Palestina waqgħet taħt il-ħakma tal-Musulmani (Umayyadi), in-navata tan-nofsinar tal-bażilika saret post li fih kienu jitolbu l-Musulmani. Il-venerazzjoni tal-Musulmani lejn il-post tat-Twelid ta' Ġesù, li jissemma fil-Koran, kienet x'aktarx ir-raġuni għaliex il-knisja ma ġietx meqruda fid-29 ta' Settembru 1009 waqt il-kaliffat Fatimita ta' al-Ĥākīm bi-Amar Allāh (Abū Alī Mansūr), li qered il-knejjes kollha tal-Art Imqaddsa, fosthom anke l-Bażilika tal-Qabar ta' Kristu. B'hekk il-Knisja tan-Natività f'Betleħem hi l-unika knisja pre-Musulmana li baqgħet intatta fil-Palestina sal-ġurnata tal-lum.

Meta l-Kruċjati okkupaw Betleħem fl-1099 huma sabu l-Knisja tan-Natività fl-istat oriġinali tagħha tas-seklu 6. Il-monasteri maġenb il-bażilika ma nafux jekk kinux għadhom weqfin.

L-irħieb Orientali kienu naqsu hafna, għalkemm kien hemm ukoll preżenza ta' monaċi Benedittini Latini fis-sena 1016. Fi żmien il-Bizantini r-raħal ta' Betleħem, għalkemm importanti minħabba l-Bażilika tan-Natività, ma kellux isqof. Imma l-Kruċjati riedu jgħollu l-istatus ta' din il-knisja u waqqfu hemmhekk episkopat. Mhux biss, imma fil-lejl tal-Milied tal-1100, Baldwin I għazel li jiġi nkurunat Re Latin ta' Ġerusalemm fil-Bażilika tan-Natività, u l-istess għamel is-suċċessur tiegħu Baldwin II fl-1119.

Jacques de Vitry, *Historia Orientalis*, jikteb li l-Kruċjati taw il-binjiet monastiċi maġenb il-bażilika lill-Kanoniċi Regolari ta' Santu Wistin, li hađu f'idejhom is-Santwarju taħt it-tmexxija ta' prijur. Imma fl-1110, fuq talba tar-Re Baldwin I, il-Papa Paskal II approva lil Anselin, il-kantur tal-knisja u isqof-elett ta' Askalona, bhala isqof ta' Betleħem. Matul is-seklu 12 saru binjiet ġodda madwar il-knisja ta' Betleħem biex iservu bhala residenza għall-isqof u l-kapitlu. Dawn il-binjiet Kruċjati għadhom jidhru fil-kunvent tal-Armeni, filwaqt li l-fdalijiet tal-monasteru tal-Kanoniċi Agostinjani jipprovdu l-baži tal-kunvent attwali ta' *Sancta Catharina ad Nativitatem* tal-Frangiskani tal-Art Imqaddsa. X'aktarx li kien



*Il-Bażilika tan-Natività mill-gholi*



hemm ukoll ospizji u sptar għall-pellegrini, li kienu ilhom jeżistu mis-seklu 4 imma li huma dokumentati fl-1245.

Ir-restawri reċenti li saru fil-Bażilika tan-Natività mill-2013, taħt id-ditta Piacenti S.p.a. ta' Prato, Italja, kixfu elementi interessantissimi dwar il-ħidma tal-Kruċjati f'din il-knisja. Nafu li fis-snin 1165 jew 1169, fis-saltna tal-Imperatur Bizantini Manuel I Komnenos ta' Kostantinopli, u r-Re Latin ta' Ġerusalem Amalric, meta kien isqof ta' Betleħem Rodolfo I, ġew restawrati l-mużajċi stupendi li llum jistgħu jitgawdew fil-freskezza originali tagħhom, u li diversi minnhom ġew salvati, kif ukoll saru l-pitturi tas-sensiela ta' qaddisin tal-Knejjes tal-lvant u tal-punent fuq il-kolonni tan-navati fl-1130, u llum ġew imnaddfin min-nugrufun li kien għattihom matul is-sekli. Il-Bażilika tan-Natività f'Betleħem hi l-isbaħ eżempju ta' djalogu ekumeniku bejn il-Knisja Kattolika Latina u dik Ortodossa Bizantina fil-kollaborazzjoni tal-opri ta' arti li fiha.

Fil-15 ta' Settembru 1187 Saladin keċċa lill-isqof u l-kanoniċi minn Betleħem, f'it ġimghat qabel keċċa lill-Kruċjati minn Ġerusalem. Il-knisja sfat magħluqa, imma mbagħad Saladin halla lil xi monaċi Sirjani juffiċawha,

u fl-1192 ta permess lil xi qassisin u djakni Latini biex jirritornaw. L-isqof u l-kanoniċi sabu kenn fil-belt Kruċjata ta' Akri fuq il-kosta tal-Palestina. Sadanittant il-Musulmani ma messewx il-knisja ta' Betleħem, imma l-Insara orjentali thallew iżejnu l-knisja bl-istil tagħhom, kif naraw fil-bibien tal-injam imnaqqax li għamlu l-Armeni fl-1227 fil-faċċata interna tal-knisja, rigal tar-Re tal-Armena Hetum. Dan fih iskrizzjonijiet bl-Armen u bl-Għarbi.

Fl-1229, meta l-Imperatur Federiku II għamel trattat ta' paċi mas-Sultan tal-Eġittu al-Malik al-Kamil, Betleħem ingħatat lura lill-Kruċjati. Dawn damu hemmhekk, flimkien mal-isqof u l-kanoniċi, sal-25 ta' April 1244, meta l-knisja ġiet profanata mit-Torok Kwarizmġani, u l-Latini tilfu darba għal dejjem il-ħakma politika fuq Ġerusalem u l-Art Imqaddsa, ħlief għal Akri u xi fortizzi fuq il-kosta, li kollha spiċċaw fit-18 ta' Mejju 1291. Fl-1266 il-Kristjani Latini kollha ta' Betleħem ġew imkeċċijin mis-Sultan Mameluk Baybars (Al-Malik al-Zahir Rukn al-Din Baibars al-Bunduqdari), li qered il-monasteru ta' Betleħem. Il-ħsarat li għamel Baybars, iżda, ma jidhrux li kienu eċċessivi, għax bosta strutturi tal-monasteru jidhru għadhom weqfin fid-

disinn li Patri Bernardino d'Amico, Gwardjan tal-Frangiskani f'Betleħem, għamel tal-knisja u l-binjiet ta' madwarha fl-1596. Fl-1277 il-pellegrini Latini setgħu jirritornaw lejn Betleħem u baqgħu jiġu sal-waqgħa ta' Akri fl-1291.

Fl-1347 il-Frangiskani waslu Betleħem, wara li fl-1333 kienu stabilixxew ruħhom fiċ-Ċenaklu biex juffiċjaw fil-Qabar ta' Kristu. Fl-1342 il-Papa Klement VI kien iddikjarhom Kustodji tal-Postijiet Imqaddsa tal-Art Imqaddsa. Minn dak il-ħin huma bdew jieħdu hsieb tal-Knisja tan-Natività u tal-Għar tan-Natività sal-gurnata tal-lum.

L-istorja suċċessiva se nħalluha barra, għax tirrigwarda l-konvivenza kontinwa tal-Frangiskani mal-Griegi u l-Armeni Ortodossi, u knejjes oħrajn Orjentali f'Betleħem. Storja twila ta' tensjoni u ftehim, li tibda fl-1244, meta l-Griegi Ortodossi kellhom diġà f'idejhom l-altar magħgur tal-knisja ta' Betleħem u l-monasteru fuq in-nofsinar tal-bażilika. Il-Frangiskani marru joqogħdu fil-fdalijiet tal-monasteru tal-Kanoniċi Agostinjani, fuq in-naħa tat-tramuntana tal-bażilika, fejn bnew il-kunvent tagħhom u, aktar tard, wara li fl-1757 il-Griegi Ortodossi okkupaw il-bażilika kollha, fl-1881 huma bnew il-Knisja parrokkjali ta' Santa Katerina ta' Lixandra

*ad Nativitatem*, tmiss mal-Bażilika tan-Natività.

## L-Għar-Knisja tan-Natività

Fost is-Santwarji tal-Fidwa fl-Art Imqaddsa, l-Għar tan-Natività hu ċertament wiehed mill-aktar oriġinali u importanti, flimkien mal-Qabar ta' Kristu, il-Kalvarju, u l-Għar tal-Annunzjazzjoni f'Nazaret. Kif diġà rajna fil-każ ta' dan tal-aħħar, il-Palestina hi kkaratterizzata minn għerien naturali fil-blat tal-ġholjiet li jixirfu fuq id-deżert, l-aktar fil-Lhudija, u li kienu jintużaw minn dejjem bħala postijiet ta' kenn għall-abitazzjoni, għall-ħażna ta' prodotti tal-ikel, żejt u nbid, u għall-bhejjem. Betlehem toffri ħafna eżempji ta' dawn l-għerien. Bizżejjed ngħidu li l-Għar tan-Natività jiffirma parti minn kumpless ta' għerien li jestendi taht parti kbira mill-bażilika, u li maż-żmien ġew assoċjati ma' personaġġi u grajjiet marbutin mat-Twelid ta' Ġesù (San Ġuzepp, il-Qaddisin Innoċenti Martri) jew ma' personaġġi li għexu ħajja eremitika fihom (il-qabar ta' San Ġlormu, u l-għerien ta' Santa Paula u Eustochium). Il-Griegi Ortodossi għandhom ukoll ambjent ieħor ta' għar, imsejjaħ ukoll bl-isem "Għar tal-Innoċenti", li l-aċċess tiegħu jinsab fil-bitha li hemm barra l-bieb tat-transett tan-nofsinar tal-bażilika.

Interessanti li ffit jafu bl-eżistenza ta' għar li jmiss dahar ma' dahar mal-Għar tan-Natività, u li illum hu proprjetà tal-Frangiskani tal-Art Imqaddsa (l-aċċess għalih hu minn taht is-sagristerija tal-Knisja ta' Santa Katerina *ad Nativitatem*). Dan l-għar jinsab maġenb ġiebja li t-tradizzjoni tgħid li fiha waqgħet il-Kewkba li raw il-Maġi, u li l-ilma tagħha ntuża biex il-Verġni Marija tiġi ppurifikata wara t-Twelid ta' Ġesù, u fejn it-tarbija Ġesù ġie mogħti l-ewwel banju tiegħu. Hemm ukoll mejda fil-blat li fuqha l-Maġi poġġew ir-rigali tagħhom. Xhieda ta' dan jagħtihielna l-pellegrin Saewulf (1102-3):

"Il-belt ta' Betlehem fil-Lhudija tinsab sitt mili lejn it-tramuntana ta' Ġerusalem. Is-Saracini ma hallew xejn hemmhekk mill-bini, għax kollox hu meqrud, hlief il-monasteru tal-imqaddsa Verġni Marija

li hu binja kbira u nobbli. Fil-knisja hemm kripta taht il-kor, fin-nofs, li fiha jinsab il-post tat-twelid tal-Mulej, kemmxejn lejn ix-xellug. Aktar fil-baxx, lejn il-lemin, qrib il-post tan-Natività, hemm il-maxtura fejn kien hemm il-barri u l-ħmar meta t-tfajjel tpoġġa fiha; hemm ukoll il-ġebba li fuqha strahet ras il-Feddej fil-qabar, li ingabet hawnhekk minn Ġerusalem minn San Ġlormu. Din tinsab fil-maxtura. San Ġlormu nnifsu jinsab midfun fl-istess knisja, taht l-altar, lejn il-grigal; u l-Innoċenti li kienu nqatlu minn Erodi għat-tfajjel Ġesù, jinsabu taht l-altar fit-tramuntana tal-knisja, kif ukoll iż-żewġ nisa qaddisin Paula u bintha l-verġni Eustochium. Hemm mejda tar-rħam li fuqha l-Verġni Marija kiolet mat-tliet Maġi, wara li huma offrew ir-rigali. Hemm ukoll ġiebja fil-knisja, qrib il-kripta tat-Twelid tal-Mulej,



*Stilla li timmarka l-post tat-Twelid ta' Ġesù*

li fiha jingħad li waqgħet il-kewkba. Hemmhekk jinsab ukoll il-banju tal-Vergni mqaddsa Marija.”

L-eqdem xhieda dwar l-Għar tan-Natività, li kien oriġinarjament wiehed mill-għerien li kienu jagħtu fuq Wadi el-Kharubeh (Wied il-Ħarrub) jagħtihilna San Ġustinu Martri f’nofs is-seklu 2, u mbaġħad Oriġene f’nofs is-seklu 3. L-Għar tan-Natività attwalment jinsab fiċ-ċentru tal-bażilika u għandu forma rettangolari, li tiżviluppa f’direzzjoni lvant-punent, b’għar ċkejken aktar baxx fuq ix-xaqliba tan-nofsinar, li hu l-post tal-Maxtura. F’niċċa fil-lvant hemm abside ċkejknha bl-altar li tahtu hemm l-istilla tal-fidda, imqiegħda mill-Frangiskani fl-1717 bil-kelmiet *Hic de Virgine Maria Iesus Christus natus est* (Hawnhekk mill-Vergni Marija twieled Ġesù Kristu), li jindikaw il-post venerat tat-Twelid tal-Mulej.

L-Għar tan-Natività kif narawh illum hu x’aktarx riżultat ta’ xogħlijiet li għamlu l-Kruċjati fit-tieni nofs tas-seklu 12. L-unika parti tal-blat tal-Għar oriġinali li għadha viżibbli hi dik li hemm fil-kappella tal-Maxtura, proprjetà tal-Frangiskani. Il-ħitan tal-ġnub tat-tramuntana u nofsinar jikkorrispondu għall-binja li saret fuq il-presbiterju għoli li hemm fuq l-Għar. Il-Kruċjati għamlu wkoll il-bibien gotiċi

tar-rħam fuq iż-żewġ naħat tal-presbiterju, li minnhom tinzel u titla’ fl-Għar. Dawn il-bibien għandhom fil-ġnub kolonni bil-kapitelli u lunetti mill-isbaħ. Il-bibien infushom huma tal-bronż u jmorru lura għas-sekli 5 jew 6.

Fi żmien il-Kruċjati, u wkoll fi żmienna, l-aċċess għall-Għar kien min-nofsinar. Madwar l-1175 Teodoriku jikteb: “Wiehed jinzel f’għar taht l-art, fejn hemm altar ġo niċċa, u mal-art għandu salib immarkat. L-altar fih erba’ kolonni żgħar, li fuqhom hemm mejda tar-rħam. F’dan il-post hemm din l-iskrizzjoni: *Angelice lumen virtutis et eius acumen / Hic natus vere Deus est de virgine matre* (Id-dawl tal-qawwa aġġelika u d-dija tiegħu / Hawnhekk twieled il-veru Alla minn omm vergni). Lejn il-punent, fl-istess għar, wiehed jinzel erba’ targiet u jasal fil-maxtura. Il-maxtura nnifisha giet miksija bl-irħam, u għandha tliet toqbiet fil-parti ta’ fuq, li minnhom il-pellegrini jistgħu jbusu l-maxtura. Il-kripta hi mzejna b’mużajċi sbieħ.”

Din l-iskrizzjoni diġà jsemmiha Würzburg madwar l-1165. Il-mużajċi kienu jmorru lura għal qabel żmien il-Kruċjati. Minnhom illum fadal biss xi frammenti fuq l-altar tan-Natività. Dan il-mużajċ kien jirrapprezenta x-xena tan-Natività, bl-aṅġli, rġajja, Maġi u bhejjem, u

taht kien hemm l-iskrizzjoni *Gloria in excelsis Deo et in terra pax hominibus bonae voluntatis*. Dan il-mużajċ hu deskritt minn Ġwann Phocas fl-1185.

Minn dan it-tiżjin ta’ żmien il-Kruċjati illum ma fadal kważi xejn. Il-ħitan tal-Għar huma miksijin minn tappezzarija tal-asbestos, li kienet rigal tal-President tar-Repubblika ta’ Franza il-Marixxal Mac-Mahon fl-1874. Dawn saru wara li t-tappezzarija tad-drapp li kien hemm qabilhom inqerdu fin-nirien li ħakmu l-Għar tan-Natività fl-1869.

L-istorja tal-Għar-Knisja tan-Natività hi simili għal dik ta’ Santwarji oħrajn fl-Art Imqaddsa, bħalma hu l-Qabar ta’ Kristu. Meqjuma mil-Lhud-Kristjani tal-ewwel seklu, li kellhom ċertament rabta mal-familja mqaddsa, billi Ġużeppi kien mil-linja ta’ David u l-orijini tiegħu kienu minn Betlehem, fis-sena 135 l-Imperatur Ælio Adriano, wara t-tieni rewixta tal-Lhud, dik ta’ Bar Kokhba, iddeċieda li jbidel it-tifkiriet tal-Lhud-Kristjani f’santwarji pagani. L-Għar tan-Natività messitu x-xorti li jiġi mibdul f’santwarju lil alla Adonis/Tammuz, l-alla tal-veġetazzjoni, u fuqu thawwel bosk sagru. Ir-raġuni kienet sempliċi. Adonis kienu jemmnu li kien imut u jerga’ jitwieled ma’ kull ċiklu tal-istaġuni permezz tal-veġetazzjoni,

u ghaldaqstant il-pagani riedu jnessu t-Twelid tal-Messija bi twelid ieħor popolari li jehodlu postu, biex f'dak il-post min jidhol jinsa l-biki tat-tfajjel divin Ġesù u jiftakar fil-biki tat-telfa ta' Adonis meta l-veġetazzjoni tmut, fl-istennija li terġa' titwieled fir-rebbiegħa. L-Għar baqa' f'dan l-istat sas-sena 313, meta bl-editt ta' Kostantinu

r-religjon Kristjana saret ir-religjon uffiċjali tal-imperu. Imbagħad Elena, omm Kostantinu, kif rajna, żaret Betlehem u l-postijiet oħrajn tal-Art Imqaddsa u fis-snin 333-339 gie mibnija l-Bażilka Kostantinjana u l-Għar reġa' akkwista l-importanza li kellu fil-bidu.

Il-Frangiskani waslu Betlehem fl-1347. Il-Frangiskan Fra Niccolò da

Poggibonsi jagħti xhieda ta' dan fil-*Libro d'Oltremare*, li jkopri s-snin tal-pellegrinaġġ tiegħu fl-Art Imqaddsa bejn l-1346 u l-1350: "Ahna ergajna lura fil-knisja ta' Betlehem, li lllum tinsab f'idejn il-patrijiet Minuri ta' San Frangisk, u li tahlina bhala rigal Medefar, Sultan ta' Babilonja; u kien hemm il-patrijiet hemmhekk meta jien kont Ġerusalem"



*Santa Elena Imperatrici*

(Libro d'Oltremare, I, 236). Is-Sultan li jsemmi Nicolò kien Muzaffar Haġġi, li kien Sultan tal-Kajr fl-1346-47. Il-Frangiskani marru joqogħdu fil-kunvent li bnew fuq ir-rovini tal-monasteru tal-Kanonici Agostinjani u bdew jiehdu hsieb il-bażilika. Fl-1479 il-Gwardjan Patri Giovanni Tomacelli ha hsieb jibni mill-ġdid is-saqaf tal-bażilika, li għadu l-istess wiehed tal-lum. L-injam ġie offrut minn Philippe ta' Borgogne u twassal fl-Art Imqaddsa minn xwieni Venezjani, filwaqt li ċ-ċomb tas-saqaf ingħata mir-Re Edward IV tal-Ingilterra. Sadanittant, mal-miġja tat-Torok Ottomani fil-Palestina fl-1517, il-Frangiskani sabu tfixkil kbir fil-harsien tad-drittijiet tagħhom fuq is-Santwarju, l-aktar mill-Griegi Ortodossi, li mhux l-ewwel darba ippruvaw jiehdu l-bażilika f'idejhom, kif għamlu fl-1690, imma mbagħad b'mod definittiv fl-1757. F'dik is-sena l-Frangiskani tilfu partijiet kbar mill-bażilika u anke l-altar tat-Twelid ta' Gesù fl-Għar tan-Natività. Baqgħu jzommu biss l-altar tal-Maxtura fl-istess Għar, u t-transett tat-tramuntana tal-bażilika, sakemm dan ukoll ġie meħud minnhom mill-Armeni Ortodossi.

It-tensjoni bejn Latini (Frangiskani) u Griegi Ortodossi wasslet għal inkwiet kbir fl-1847, meta f'daqqa wahda sparixxiet



Grotta ta' S. Ġilormu

minn taħt l-altar tan-Natività l-istilla tal-fidda li hi l-akbar prova tad-drittijiet Latini fuq il-post. Dan il-ġest li ried ihassar kull tifikira Latina fil-Grotta wassal għal tensjoni wkoll fuq livell politiku internazzjonali. Fil-fatt, fl-1852 il-qawwiet Ewropej, l-aktar Franza, Piemonte u l-Ingilterra, alleati mat-Torok Ottomani, daħlu fi gwerra kontra t-Tzar tar-Russja. Il-gwerra kienet dik tal-Crimea. Il-kawża ewlenija ta' din il-gwerra kienet proprju ġejja mill-misteru tal-istilla tan-Natività li tnehhiet minn postha. Ir-Russja kienet daħlet biex tiproteġi lill-Griegi Ortodossi, kif kienet diġà għamlet fil-kwestjoni tar-restawr tal-Bażilika tal-Qabar ta' Kristu wara l-hruq tal-1808. Wara hafna protesti mill-gvern Franciż, li fl-aħħar indaħal biex jaqbeż għad-drittijiet tal-Latini f'Betlehem, it-Torok Ottomani ddecidew

li l-Frangiskani kellhom id-dritt li jwadhlu mill-ġdid l-istilla f'postha. Saret stilla ġdida tal-fidda, eżatt bħal dik li sparixxiet. Din l-istilla għadna narawha sal-ġurnata tal-lum taħt l-altar tan-Natività, u għadhom jidhru ċari fiha l-kliem Latini u d-data 1717 li tikkonferma d-drittijiet Latini fuq il-Grotta. L-istilla originali sparixxiet u baqa' misteru fejn ittiehdet. Imma f'it qabel l-1949, wiehed ġurnalista Lhudi li kien żar il-monasteru Grieg Ortodoss ta' Mar Saba, qrib Betlehem, kiteb li hu kien ra personalment din l-istilla moħbija f'dan il-monasteru fid-deżert. Tentattivi biex din l-istilla titneħha saru kemm il-darba, kif għidna, u saħansitra fl-1950 kienu tnehhew l-imsiemer li jzommuha marbuta mal-art.

Il-Frangiskani thallew iżommu ż-żona tal-kappellun tax-xellug tal-presbiterju tal-Bażilika

tan-Natività, biex jghaddu minnu għall-purċissjonijiet lejn il-Grotta. Imma aktar tard, fl-1810, il-Frangiskani żbaljaw meta kkonċedew lill-Armeni li jqiegħdu altar mobbli f'dan il-kappellun, u fl-1814 l-Armeni akkwistaw id-dritt li juffiċjaw f'din iż-żona tal-Bażilika li bdew iqisuha tagħhom. Lill-Frangiskani hallew lhom biss passaġġ dejjaq immarkat bl-imsiemer mal-art biex jghaddu minn fuqu kull meta jmorru fil-Grotta. Wara ftit imbarraw il-bieb tal-kappellun li jinfed mal-kjostru ta' San Ġilormu (illum mal-knisja ta' Santa

Katerina). Kien biss fl-1836 li l-Frangiskani akkwistaw id-dritt li jifih l-bieb mill-ġdid, wara l-indhil ta' François d'Orleans, Princep ta' Joinville, li kien fuq żjara fl-Art Imqaddsa, u sal-lum dan il-bieb jissejjaħ il-bieb ta' Joinville.

### L-Għar tal-Ħalib

F'distanza qasira mill-Bażilika tan-Natività, malli ddu fuq ix-xellug mill-Pjazza tal-Maxtura u terġa' lejn ix-xellug, hemm trejqa li twasslek fis-Santwarju tal-Għar tal-Ħalib (bl-Għarbi *Mugharat as-Sitti Mariyam* - L-Għar ta' Sidti Marija),

li hu f'idejn il-Frangiskani tal-Art Imqaddsa. Dan l-Għar-Knisja hu marbut ma' tradizzjoni antika f'Betlehem.

Sa mis-seklu 7 fil-punent kienu juru relikwi ta' trab tal-franka abjad ġej minn Betlehem, u li kien jissejjaħ "il-Ħalib tal-Vergni." Fl-1123 l-Isqof ta' Betlehem, Aschetin, mar jassisti fl-assedju ta' Askalona billi ġarr miegħu pissidi li fih kien hemm il-Ħalib tal-Imqaddsa Marija. L-origini ta' din ir-relika hu proprju dan l-Għar li jinsab fuq ix-xaqliba tax-xlokk tal-Bażilika tan-Natività. Dan



l-Għar hu miżmum fit-tradizzjoni bħala l-post li fih il-Familja Mqaddsa sabet kenn matul il-Massakru tal-Innoċenti li għamel Erodi, proprju qabel harbet lejn l-Eġittu. L-anglu tal-Mulej deher lil Ġuzeppi u qallu jaqbad lit-Tarbija Ġesù u lil Ommu Marija u jaħrab bil-lejl lejn l-Eġittu (cfr. Mt 2,13-15). Fl-għaġġla biex tahrab, billi kienet qed tradda' lit-Tarbija Ġesù, xi qtar tal-ħalib tagħha waqgħu fuq il-blat tal-Għar, li sar kollu abjad. Sa mis-seklu 13 it-trab abjad ta' dan l-Għar beda jiġi meqjus li għandu proprjetajiet mirakolużi biex jgħin lill-ommijiet fil-maternità, speċjalment biex ireddgħu lit-trabi tagħhom, jew ukoll biex isolvi problemi ta' koppji li ma jistgħux ikollhom tfal.

L-Għar fejn il-Familja Mqaddsa kienet tgħix f'Betleħem sa ma harbet fl-Eġittu, distint mill-Għar tan-Natività, jiġi deskritt mill-Abbati Danjel fl-1106-07. Burchard tal-Għolja ta' Sijon isemmi wkoll knisja tal-Qaddisin Paula u Eustochium li kienet tinsab fix-xlokk tal-Knisja tan-Natività u jgħid li dawn il-qaddisin kienu midfunin fiha. Ma nafux kemm din it-tradizzjoni kienetx awtentika, billi l-oqbra ta' dawn il-qaddisin huma pjuttost imqiegħdin fl-għerien taħt il-Bażilika tan-Natività, maġenb dak tal-qabar ta' San Ġormu.

Fil-fatt, f'dan il-post tal-Għar tal-Ħalib kien hemm knisja fis-seklu 12, imma din kienet iddedikata lil San Nikola. Fis-seklu 14 jingħad li din il-knisja kienu jiehdu ħsiebha l-Griegi Ortodossi. Fil-fatt, jidher li dan il-post dejjem kellu rabta mal-Knisja Bizantina, mhux biss minħabba d-dedikazzjoni lil San Nikola ta' Myra (qaddis Orjentali), imma wkoll għax hemmhekk instabu xi mużajċi, fdalijiet ta' monasteru Bizantin.

Fl-1347 Niccolò Poggibonsi jikteb: "Hemm monasteru sabih imsejjah għal San Nikola, u hemmhekk jgħixu monaċi Griegi. Il-monasteru hu fortifikat b'mod qawwi. Id-daħla hi minn bieb ċkejken li jnizzlek taħt l-art minn tnax-il targiet kbar lejn tliet għerien taħt il-knisja. L-għar hu mudlam u fih altar wiehed. Hemmhekk hu l-post li fih Santa Marija baqgħet mohbija għal erbghin jum mat-Tifel tagħha Ġesù Kristu u ma' San Ġuzepp, meta kien hemm il-persekuzzjoni mill-krudil Erodi."

Sadanittant fl-1347 il-Frangiskani kienu waslu Betleħem, u jidher li f'dak iż-żmien ħadu f'idejhom ukoll l-Għar tal-Ħalib. Fl-1375 il-Papa Girgor XI awtorizzahom biex jibnu mill-ġdid dik il-knisja ta' San Nikola, imma sa tmiem is-seklu dik il-knisja kienet għoddha mgarrfa u l-monaċi Griegi ma kinux għadhom

hemmhekk. Fl-1494 dan l-Għar bil-fdalijiet ta' fuqu għadda b'mod uffiċjali bħala proprjetà tal-Frangiskani.

## Riferenzi

Dennis Pringle, *The Churches of the Crusader Kingdom of Jerusalem. A Corpus. Volume 1 A-K (excluding Acre and Jerusalem)*, Cambridge University Press 2008, pp. 137-157; Heinrich Fürst - Gregor Geiger, *Terra Santa. La Guida della Custodia di Terra Santa*, Edizioni Terra Santa, Milano 2017, pp. 539-561.



*Fr Charles Buttigieg*



Il-liz̄ar ta' Kristu li jinsab ġewwa Turin, hu magħmul minn ħajt tal-ghażel (Z-spun) u fih 4.42 metri tul b'wisa' ta' 1.13 metru, b'dimensjoni ta' 5 metri kwadri u jizen 2.45 kg. Il-liz̄ar (bl-Ebrajk *sovev* jew *takrikim*; bil-Grieg *sin don* u bit-Taljan *sin done*) għandu l-immaġni ta' Kristu mejjet wara l-Passjoni u l-mewt tas-Salib. Il-liz̄ar kien sofra xi danni minn ħruq ta' qtar tal-fidda mahlula, fejn kien jinsab ġewwa Chambery fi Franza fl-1532. Huwa l-liz̄ar li kebbew fih il-ġisem ta' Ġesù minn fuq is-Salib fil-ġurnata ta' lejlet is-Sibt sabiex ipoġġuh fil-qabar. Huwa jinsab fil-Katidral ta' Turin fejn bejn il-lejl tal-11 u tat-12 t'April tal-1997 il-Katidral ġarrab xi nirien imma l-liz̄ar ġie salvat mill-ħaddiema tal-protezzjoni ċivili. L-ewwel ritratt li n-negattiva rriżultat f'imaġni pożittiva saret

fl-1898 minn Secondo Pia. Qabel ma l-liz̄ar wasal f'Lirey huwa kien qabel ġewwa Kostantinopli fejn il-Patrijarka Ġermanu kien kiteb il-Kanoni għall-Festa tal-Liz̄ar Qaddis.

Il-liz̄ar juri b'mod ċar il-feriti, madwar 120 marka, tal-flaġellazzjoni li ġarrab Kristu. Il-flaġellazzjoni (*horribile flagrum*) bil-*flagellum* jew *flagrum* kienet issir minn suldat jew żewġ suldati (jġhidulhom *lictores*), li għar-rumani ma kienx hemm numru stabbilit u għalhekk kien jissejjah 'horribile flagrum' (*is-supplicium more maiorum* kienet twassal għall-mewt), filwaqt li l-Lhud kellhom l-erbgħin daqqa neqsin waħda (ara Dewt 28:58 u Salm 78:38, eżattament tlettax fuq is-sider u 26 fuq l-ispallejn mad-dahar 'l isfel).

L-idejn u s-saqajn jidhru li kienu msammrin,

l-ewwel il-leminja mas-salib imbagħad ix-xellugġja fuq dik tal-lemin, hemm il-feriti tal-kuruna tax-xewk (b'kollox 50 marka) u tad-daqqa tal-lanza fil-ġenb tal-kustat: "Huma għad iharsu lejn min nifdu" (Gwanni 19:36). Skont testijiet immunologiċi li saru fl-1982, id-demmm fuq il-liz̄ar huwa ta' bniedem twil 1.75m tip AB, l-istess tip li nsibu fil-mirakli ewkaristiċi bħal ta' Lanciano u fis-Sudarium (bil-Grieg: *soudario*, maktur) ta' Oveido fi Spanja li għandu kejl ta' 83cm bi 52cm. Spiritwalment dan juri li Ġesù jixtieq jilqa' lill-bnedmin kollha f'qalbu. Fatt ieħor interessanti li l-kobor tal-immieher tal-vittma fil-liz̄ar ta' Turin jaqbel mas-sudarium ta' Spanja. Dan il-maktur jissemma fil-vanġelu ta' San Gwann fejn Pietru u Gwanni x'ħin marru hdejn il-qabar jaraw

L-altar fil-kappella tal-liz̄ar



il-lizar miġbur (*keimena*) u l-maktur impoġġi għalih u għalhekk naraw hawnhekk il-lizar bhala l-ewwel xhieda tal-qamwien fejn l-appostli raw u emmnu. Minnbarra dan hemm 120 punt ta' koincidenza fil-wiċċ ta' Turin u dak ta' Oveido. Hemm il-ġrieħi tal-ispalla tal-lemin li tidher daqsxejn baxxa mill-ispalla l-oħra li għandha ukoll feriti u dan minhabba s-salib u anke daww ikkawżati mid-daqqa ta' lanza li kienet twila 4.5 cm u wiesgħa 1.5 cm. Dan jidher mid-demmu u mill-ilma (post mortem) li hemm immarkat fuq il-lizar. Jidher ukoll li s-sieq tal-lemin kienet dislokata mill-għaksa minhabba t-tbatija

tal-passjoni u l-irbjet tal-ħbula fit-tislib.

Il-Katekiżmu tal-Knisja Kattolika f'paragrafu 613, jurina li fis-salib hemm il-mewt ta' Kristu bhala sagrafiċċju waħdieni u definittiv: "is-sagrafiċċju tal-Patt il-Ġdid (ara 1 Korintin 11:25) li jerga' jdahħal il-bniedem f'xirka ma' Alla, huwa u jhabbu miegħu bid-"demmu li jixxerred għall-kotra għall-mahfra tad-dnubiet (Matthew 26:28)". Il-lizar juri wkoll li l-ġisem mal-ghadam ma safa' ebda ksar: "Izda meta waslu għal Ġesù billi raw li kien ga mejjet, ma kissrulux riġlejħ" (Ġwanni 19:33, ara ukoll Salm 34:21). Anke l-haruf tal-Għid tal-Lhud għall-ikla

tal-Għid ma kienet tinkisirlu ebda għadma (ara Eż 12:46). Ġesù fuq is-salib huwa l-Ħaruf li ma tinkisirlu ebda għadma. Fuq l-għajnejn jidher sinjali ta' żewġ muniti li kienu jitpoġġew fuq l-għajnejn magħluqa tal-mejjet. Mill-istudji li kien għamel il-Ġizwita Francis Filas ta' Chicago fl-1931 juri li l-munita kienet ta' żmien Ponzju Pilatu.

Id-drapp tal-għazel tal-lizar kien studjat minn Gilbert Raes tal-Ghent Institute of Textile Technology tal-Belġju. Huwa ma eskludix li l-lizar seta' ġie magħmul fil-Ilvant Nofsani. Fl-1973 u fl-1978 il-kriminologu Żvizzeru Max Frei Sulzer identifika 56 speci ta' pollini differenti li joriginaw mill-ambjent tal-Palestina fosthom iċ-*ceratonia siliqua* li hija tal-harrub, il-*balanites aegyptiaca* tal-palma tad-dezert u ċ-*cercis siliquastrum* tas-siġra tal-Ġudeja u għalhekk mhux mill-Asja Minuri. Skopra ukoll tracci ta' alowe u mirra uzati fil-Palestina għad-dfn tal-mejtin li jisabu fil-Medju Orjent biss bhal-*acacia albida*, *gundelia*, *hyoscyamus aureus* u *onosma orientalis*.

Il-Botanista Avinoam Danin tal-Università Ebrajka ta' Ġerusalem isostni wkoll li fjuri kienu tpoġġew fuq il-ġisem imkebbeb fil-lizar kif huwa identifika bil-metodu *Polarized Image Overlay Technique*. Il-fjuri marbuta mal-Palestina



Manifest ostenzjoni tal-1898



u max-xhur ta' Marzu u April huma l-*Gundelia tournefortii*, *Zygophyllum dumosum*, *Capparis aegyptia* u *Cistus creticus*. Il-fizicisti tal-Air Force Amerikana John Jackson u Eric Jumper ikkonkludew li l-lizar verament tkebbeb element tri-dimensjonali go fih.

Il-lizar huwa xhieda u fl-istess hin 'ikona' msawwra mid-demmm qaddis u minn Kristu nnifsu bil-passjoni tiegħu li xerred demmu kollu għalina, eżattament bħall-ħaruf tal-Għid li kien jiġi skarnat kollu (nikur) għaliex il-Lhud ma kinux jieklu laħam bid-demmm fih. Li Ġesù xerred demmu kollu għalina, jgħidilna Ġwanni l-Evanġelista prezenti huwa nnifsu taħt is-salib,

meta wiehed mis-suldati mar jagħti daqqa ta' lanza fil-kustat ta' Ġesù mejjet fuq is-salib: "Madankollu wiehed mis-suldati nifidlu ġenbu b'lanza, u minnufih ħareġ demm u ilma" (Ġwanni 19:35). Skont id-Dewteronomju 21:22-23 l-imsallab li kien 'saħta' għall-poplu kien jindifen fl-istess jum u ma kinux iħallu l-ġisem mejjet tiegħu fuq is-salib għaliex kien ikun ta' tingiż, l-iktar għal-jum il-kbir tal-Għid bħalma kien dak in-nhar li sallbu lil Ġesù. L-imsallbin kienu meqjusa bħala nies kriminali li hadu l-piena tal-mewt u kienu jindifnu ġewwa fossa komuni. Fil-każ ta' Ġesù Ġuzeppe ta' Arimateja (il-belt ta' Samwel) u Nikodemu

(Fariżew) jippreparaw difna xierqa u rjali għal Ġesù f'qabar ġdid. Din għalihom hija stqarrija kuragġuża pubblika quddiem il-Lhud li ċaħdu r-Re tagħhom u dan deher fl-iskrizzjoni li kiteb Pilatu fuq is-salib. Huma fuq kollox iservu bħala żewġ xhieda awtentiċi skont il-liġi Lhudija sabiex issir id-difna. Il-Lhud li riedu jneħħu lil Ġesù minn fuq is-salib waqt li d-dixxipli hadu l-ġisem mejjet minn fuq is-salib għad-difna. Ta' min jinnota ukoll li billi il-jum s-Sibt kien diġà beda mill-Ġimgha filgħaxija, il-jum li fih il-Lhud ma jagħmlux xogħol, il-ġisem ta' Ġesù aktarx ma nhasilx mid-demmm u għalhekk id-demmm baqa' fuqu liema demm ħalla

s-sinjali tiegħu fuq il-lizar. Skont San Gwann qabel id-difna wara li niżżlu mis-salib u tkeffen fil-lizar, lil Ġesù kebbuh (Grieg: *deo*) fil-faxex (bħal fil-każ ta' Lazzru, ara Gw 11:44) u għalhekk dawn il-faxex (bil-Grieg *othonia*) komplew jagħmlu pressjoni sabiex id-demm ta' Kristu jċappas il-lizar li tkeffen fih. Il-faxex kienu jintużaw biex jorbtu l-wiċċ mill-geddum sar-ras ħalli l-fomm jibqa' magħluq u kienu jintużaw biex jorbtu l-idejn u s-saqajn. Il-ġisem però kellu jiġi maħsul u midluk bil-fwejjah tal-aloe u mirra wara li jgħaddi s-Sibt. Fil-fatt il-lizar direttament fuq il-ġisem ta' Ġesù jagħti ħjiel li dan kien se jerga' jitneħħa ħalli faċilment jitkompla r-ritwal tat-tkeffin malli jgħaddi s-Sibt. Fil-fatt Lazzru meta qam kien infaxxat kollu kemm hu. Fil-fatt Nikodemu, fl-evanġelju ta' San Gwann kien gab 30 kilo ta' fwejjah. Ġuzeppi minn Arimatija mar għand Pilatu u talbu l-ġisem ta' Ġesù; niżżlu mis-Salib, keffnu f'lizar u qieghdu f'qabar maqtugh fil-blat fi ġnien, li fih kien għadu ma tqieghed hadd, qabar ta' wiehed sinjur bħalma kien l-Arimateja. "Qieghed tibni qabar għalik, bħal min iħaffer għalih qabar fl-għoli u jaqta' għamara għalih fil-blat" (Isaija 22:16). Il-qabar kien ikun bogħod mill-belt qaddisa ta' Ġerusalem madwar 25 metru. Fil-bazilika tal-Qabar ta' Kristu

l-qabar huwa 'l bogħod mill-Kalvarju xi sittin pied u dan imsaħħaħ bix-xhieda saż-żmien Kostantinu u anke sal-Kruċjati. Ir-rabbini kienu jgħallmu ukoll li min iħalli mejjet matul il-lejl mingħajr ma jidfnu ikun qieghed jiddizonorah. Dak in-nhar kien jum it-Thejjija u s-Sibt kien għoddu beda. In-nisa li kienu ġew mill-Galilija ma' Ġesù marru għand Ġuzeppi u raw il-qabar u kif kienu qieghdu l-katavru; imbagħad reggħu lura u hejjew il-fwejjah u l-mirra. Is-Sibt għaddewh fil-mistrieħ, skont il-preċett tal-Liġi." (Luqa 23:52-56).

Fil-fatt in-nisa mmexxija minn Marija ta' Magdala marru jagħmlu dan il-Ħadd filgħodu imma sabu l-qabar vojgħaliex Kristu kien qam mill-mewt. "Kmieni mas-sebħ tal-ewwel jum tal-ġimgħa marru hdejn il-qabar u ħadu magħhom il-fwejjah li kienu hejjew." (Luqa 24:1). Mela l-lizar ta' Turin huwa l-lizar nadif (kif insibu f'San Matthew) li fih tkeffen Ġesù minn Ġuzeppi ta' Arimatija li kien raġel għani imma kien tajjeb u ġust (Luqa 23:50-51), dixxiplu mohbi ta' Kristu (ara Matt 27:57-60) u membru rispettabbli ħafna tal-Kunsill (ara Mark 15:43). Id-difna turi li hija wahda rjali għaliex hija ta' Kristu li huwa l-veru sultan fil-ġnien tal-qawmien (Gw 19:41), liema ġnien juri rebħa fuq il-ġnien tal-Eden (Gen 2:8-10) u l-ġnien tal-Ġetsemani

(li tfisser 'magħsar taż-żej') minn fejn bdiet it-triq tal-Passjoni (18:1). Diversi slaten ta' Ġuda fosthom David kienu fi ġnien (*kepos*, ara 2 Re 21:18-26 u Neh 3:16). Għalhekk mela l-lizar huwa dak 'tal-Golgotha'.

Tajjeb li nsemmu li San Irineu ta' Lyon fis-sena 180 A.D., Ippolitu ta' Ruma fis-sena 230 A.D., San Ġirolmu tkellmu dwar immaġni ta' Kristu, u Ċirillu ta' Ġerusalem fis-sena 348 A.D. u li fis-sena 315 A.D. Kostanza oħt l-Imperatur Kostantinu kienet qegħda tftitxu. Il-vanġelu apokrifu tal-Ebrej u dak tat-Tnax-il appostlu jsemmu l-lizar tal-passjoni. Fis-sena 1204 matul ir-raba' kruċjata l-kavallier Franciz Robert de Clari jitkellem mill-preżenza ta' dan il-lizar fi knisja ġewwa Kostantinopli.

Fis-sena 1353 naraw li dan il-lizar ta' Kristu kien jinsab fil-knisja ta' Lirey qrib Troyes bħala rigal tal-Kavallier Geoffroy ta' Charney u l-mara tiegħu Giovanna ta' Vergy (pro-neputija ta' Othon de la Roche) u fl-1532 fil-kappella tas-saltna ta' Savoia, ġewwa Chambery fejn fil-lejl tat-3 u l-4 ta' Diċembru safa' xi danni ta' ħruq meta nharqet il-kappella. Kien proprju fis-sena 1208 meta Pons de la Roche rregala l-lizar lill-Arcisqof ta' Besancon Amadeus de Trameley li kien baġhat ibnu Othon de la Roche minn Ateni matul



ir-raba' Kruċjata. Fl-1354 il-Papa Innocenz VI ikkonċeda l-indulġenzi għall-pellegrini ta' Lirey. Fl-1453 wara ħafna proċessi l-lizjar għadda f'idejn Lwiġi ta' Savoia. L-ewwel ostensjoni ufficijali mill-Knisja jew espożizzjoni tal-lizjar saret fl-14 ta' Settembru 1578 meta l-lizjar ġie trasferit minn Chambery għal Turin fi żmien San Karlu Borromeo. Propjament saret ostensjoni pubblika fl-1357 ġewwa Franza eżattament 4 snin wara li l-kavaliier Franciz Goffredu ta' Charny u l-mara tiegħa Ġwanna ta' Vergy irregalawh lill-kanoniċi

ta' Lirey. Huwa ġie espost f'diversi okkażżjonijiet oħra bħal fis-sena 1898 u fis-sena 1931 meta kien iżżewweġ Umbertu II ta' Savoia.

Fl-1933 kien ġie espost fid-Duomo ta' Turin fl-okkażżjoni tas-Sena Mqaddsa Straordinarja tal-Fidwa, l-1900 sena mill-mewt u l-qawmien ta' Kristu. Meta miet Umbertu II ta' Savoia fl-1983, fuq xewqa tat-testament tiegħu, il-lizjar ingħata lill-Papa fejn l-Arcidjoċesi ta' Turin għandha l-kustodja tiegħu. Fis-sena tal-Ġublew tas-sena elfejn kien ġie espost mit-12 ta' Awwissu sal-22 t'Ottubru

fejn matul dawn it-72 jum kienu żaruh miljun persuna. L-aħħar waħda saret fl-2013. Fl-2015, fl-okkażżjoni tal-mitejn sena mit-twelid ta' San Ġwann Bosco ġewwa Turin, il-lizjar ġie espost mid-19 ta' April sal-24 ta' Ġunju. Diversi pellegrini minn mad-dinja kollha fosthom minn Malta u Għawdex marru Turin għal din l-okkażżjoni specjali. Il-Papa Frangisku mar Turin biex hu ukoll jitlob quddiem dan il-lizjar qaddis fil-21 ta' Ġunju. Il-lizjar ġie ntitolat bħala 'relika' mill-Papa San Gwanni Pawlu II u bħala 'ikona' mill-Papa Benedittu XVI.

### Bibliografija

ANTONACCI, M., *RESURRECTION OF THE SHROUD: NEW SCIENTIFIC, MEDICAL AND ARCHAEOLOGICAL EVIDENCE*, NEW YORK 2001.

BAIMA BOLLONE, P. ET ALS., "LA DIMOSTRAZIONE DELLA PRESENZA DI TRACCE DI SANGUE UMANO SULLA SINDONE", IN *SINDON* 30 (1981).

BEVILACQUA, M – D'ARIENZO, M., "MEDICAL

- NEWS FROM SCIENTIFIC ANALYSIS OF THE TURIN SHROUD”, IN *MATEC WEB OF CONFERENCES* 36 (2015).
- BROWN, R., *THE DEATH OF THE MESSIAH*, NEW YORK 1994.
- BOTTINI, G.C., “IS 52:13-53:12. NEL RACCONTO DELLA PASSIONE DI LC 22-23”, IN *LA* 47 (1997) 57-78.
- COPPINI, L. – CAVAZZUTI, F., *LE ICONE DI CRISTO E LA SINDONE; UN MODELLO PER L'ARTE CRISTIANA*, CINISELLO BALSAMO 2000.
- DAVIS, T., *THE PASSION OF CHRIST FROM A MEDICAL POINT OF VIEW*, CARBONDALE 1997.
- FANTI, G., “CAN A CORONA DISCHARGE EXPLAIN THE BODY IMAGE OF THE TURIN SHROUD?”, IN *JOURNAL OF IMAGING SCIENCE AND TECHNOLOGY* 54 (2010) 1-10.
- GIRARDELLO, R., “SINDONE, ‘SPECCHIO’ DEL VANGELO”, IN *RVS* 64 (2010) 337-349.
- Leone, M., “Wrapping transcendence: The semiotics of reliquaries”, in *Signs and Society* 2 (2014) 49-83.
- Lucotte, G., “Exploration of the face of the Turin Shroud. Pollens studied by SEM Analysis”, in *Archaeological Discovery* 3 (2015) 158-178.
- MEYNET, R., *Jésus Passe. Testament, Jugement, Exécution et Résurrection du Seigneur Jésus dans les évangiles synoptiques*, Rhétorique Biblique 3, Roma – Paris 1999.
- Morini, E., - Manservigi, F., “The matter of the position of Jesus’ burial cloths in a poetic text of the Orthodox liturgy and in iconography witnesses”, in *SHS Web of Conferences* 15 (2015).
- Ricci, G., *Luomo della Sindone e’ Gesù’*, Roma 1969.
- Savio, P., *Ricerche storiche sulla Santa Sindone*, Torino 1957.
- Segalla, G., *La Ricerca del Gesù’ storico*, Brescia 2010.
- Shamir, O., “A burial textile from the first century CE in Jerusalem compared to Roman textiles in the land of Israel and Turin Shroud”, in *SHS Web Conferences* 15 (2015).
- Tite, M.S. et als., “Radiocarbon dating of the Shroud of Turin”, in *Nature* 337 (1989) 611-615.
- Tubiolo, J.A., “Enigma of the Shroud of Turin”, in *Verbum* 8 (2011).
- TZAFERIS, V., “CRUCIFIXION, THE ARCHAEOLOGICAL EVIDENCE”, IN *BIBLICAL ARCHAEOLOGY REVIEW* (1985) 44-53.
- WILSON, I., *THE SHROUD OF TURIN: THE BURIAL CLOTH OF JESUS CHRIST?*, NEW YORK 1979.
- ZANINOTTO, G., “Crocifisso dai Romani”, in *Il Telo. Rivista di Sindonologia* 2, (maggio/agosto 2000) 8-13.
- Zara, F. et als., “Study of the bloodstains in the Shroud of Turin: Chromatic analysis and possible interpretation”, in *MATEC Web of Conferences* 36 (2015).



**IS-SEJĦA TA'  
ĠEREMIJA (4)**

*Mons Lawrenz Sciberras*







Il-ktieb tal-profeta Ġeremija huwa mimli sinjali u simboli, li kollha kemm huma għandhom messaggġ qawwi xi iwasslu. Fost dawn hemm, għand il-ħanut tal-fuħhari (18,1-11), il-ġarra mkissra (19,1-15); il-ħziem mherri (13,1-11), id-dlam u d-dawl (13, 15-17), u n-nuffara f'għalqa hjar (11,5) u l-bqija. Din il-għana ta' simboli tgħin lill-qarrej biex jifhem aktar il-ktieb u l-messaggġ religjuż ta' dan il-profeta, bniedem li tant ġarrab tbatija, çahda, swat u eżilju!

### Il-persuna ta' Ġeremija

Imma fost dawn l-ikona l-aktar qawwija u xejn anqas straordinarja tal-misteru ta' Alla li deher fil-ħajja u l-persuna ta' Ġeremija, huwa l-profeta nnifsu, l-ħajja tiegħu bis-sabih u l-ikrah. Aktar ma wieħed ikun konfidenti mal-persuna dinamika ta' Ġeremija aktar jikkonkludi s-sewwa shih u kollu dwaru.

Għalhekk hawn ta' min jistaqsi; imma min huwa veramet dan il-bniedem li jitkelllem u jħabbar b'tant heġġa, entużjażmu u qawwa? Issa biex wasal sa hawn Ġeremija għadda minn ħafna u ħafna tbatija

mhux biss morali imma anke fiżika. Izda li kieku huwa stess kellu jwieġeb għal dan kollu, Ġeremija jasal biex jgħid li Alla nnifsu għarf u qabel ma hareġ mill-ġuf ta' ommu (Ġer 1,5). Il-vokazzjoni tiegħu hekk bikrija hija dik il-qawwa kostanti li żammitu u għenitu fil-provi kollha li għadda minnhom. Dan kollu qiegħed f'Ġeremija 1,1.

Forsi dak li jolqotok ħafna f'dan l-ewwel kapitlu ta' Ġeremija huwa l-fatt tas-simboli li jergħu joħorġu għad-dawl bil-qawwa kollha. U dan juri kemm l-aġġografu jaħfen għana kbira fil-letteratura kontemporanja tiegħu. Ifisser ukoll li l-profeta kien iħossu tassew komdu jqabbez dawn is-simboli dejjem biex iwassal il-messaggġ shih tiegħu. U hekk naturalment in-nies jifhmu aħjar.

L-erba' simboli f'dan l-ewwel kapitlu huma dawn: (1) "il-fergħa ta' lewża" (1,11), u li dan ifisser li l-kelma ta' Alla ser isseħħ tassew: (2) "il-borma tagħli" (1,13), u li dan ifisser li l-għawġ li jħalli warajh b'xorti ħażina ġej mit-tramuntana: (3) It-tielet simbolu huwa li Ġeremija jħażzem ġenbejh u joqgħod bil-wieqfa

(1,17), u li fl-istess waqt jgħidilhom lin-nies u ma jibzax minnhom. Ir-raba' (4) simbolu huwa dak ta' fortizza u kolonna tal-hadid u ħajt tal-bronż (1,18). Dan ifisser li Ġeremija qatt mhu se jiġi mirbuħ għax Alla miegħu! F'dan l-ewwel kapitlu, minbarra n-numru ta' simboli hemm lista ta' elementi li jgħolqu l-idea ta' stat mimli konsegwenzi għall-ħajja tal-profeta, kif ukoll għal effetti li għandu fuq il-ħajja soċjali u politika. Hawn imsemmija direttament is-slaten ta' Ġuda, l-prinċipijiet, il-qassisin flimkien mal-poplu tal-pajjiż. Hawn jingħata ħjiel ukoll għat-

tbatija li kellu jgħaddi minnha Ġeremija, imma dan kellu garanzija li l-għajnuna ta' Alla ma tonsqsux biex jieqaf u jehodha kontra dawki li jfixkluh: "U int hażżem ġenbejk, qum u għidihom kull ma nordnalek. La tibzax minnhom, għax inkella nbeżżgħek jien quddiemhom." (1,17)

### **Iż-żmien meta nkiteb**

Dan l-ewwel kapitlu ta' Ġeremija huwa mimli tagħrif personali flimkien ma' simbolizmi oħra li jagħmluh dejjem aktar għani. Fost dawn id-dettalji hemm ukoll meta u taħt min seħħ dan kollu: "Il-kelma tal-Mulej gietu

fi żmien Ġosija bin Amon, sultan ta' Ġuda, fis-sena tlettax tas-saltna tiegħu" (Ġer 1,2).

Ma nafux sew kemm kellu żmien il-profeta Ġeremija, imma meta huwa stess jafferma li kien għadu żgħir" ( Ġer 1,7), wiehed jista' jasal biex jikkonkludi li dan kellu bejn it-tmintax u l-għoxrin sena. Mela dan kien għadu mhux raġel mimli b'dik l-istamina li jtkellem b'ċerta awtorità u kuragg. Il-quddiem Ġeremija iva għadda minn dan kollu!

Issa jekk wiehed jasal biex jiffissa d-data tat-twelid ta' Ġeremija fis-sena 645, dan ifisser li l-esperjenza tas-sejħa li għadda minnha u





li bidlitu waħda sew, saret qrib ħafna tas-sena 627. Qabel is-snin ta' din is-sejħa ma nafu xejn, dlam.

Ġeremija ġej minn familja tal-qassisin iżda aktarx li kienet spicċat l-eredità tagħha. Dan ġara għaliex kemm il-profeta kif ukoll missirijietu waqfu ħafna u kienu kontra s-slaten ta' Ġerusalem dejjem minħabba l-abbużi li kienu qegħdin jiġru quddiemhom. Riżultat il-familjari ta' Ġeremija ġew eżiljati. Kienu jgħixu f'Għanatot (Ġer 1,1;11;23; 29,27) imkien barra l-belt iva imma qrib ta' Ġerusalem. Nistgħu ngħidu li Ġeremija twieled u kiber ġo familja

ortodossa, iżda ma nafu xejn aktar dwar it-tfulija u l-adoloxxenza tiegħu. Mela wiehed jista' iżomm li s-sejħa saret lil Ġeremija meta dan kellu madwar it-tmintax-il sena, fis-sena 627.

Issa fil-kapitlu 25, fejn hawn Ġeremija jfakkar fil-lehen li sama' u jgħid lill-poplu ta' Ġerusalem "mis-sena tlettax ta' Ġosija bin Ammon, sultan ta' Ġuda, sa dan il-jum għaddew issa tlieta u għoxrin sena minn meta ġietni l-kelma tal-Mulej, u Jien kellimtkom bla heda u intom ma smajtux" (Ġer 25,3). U fil-kapitlu 36,2 hemm miktub: "Hu romblu tal-kitba u ikteb

fuqu l-kliem kollu li jiena għedtlek dwar Israel, u dwar Ġuda u dwar il-ġnus kollha minn mindu kellimtek fi żmien Ġosija sa dan il-jum" Mela ż-żmien ta' din il-kitba huwa s-sena 604.

F'dan il-perijodu, Ġeremija kien qed jgħix waqtiet ta' tbatija l-aktar kbar, u li matulhom huwa intebaħ bil-falliment shiħ u totali tas-sejħa tiegħu. Tant ħassu mitluf u qalbu maqtugħa li Ġeremija kellu jerga' isejjah mill-ġdid it-tifkira tal-grazzja tal-bidu, u dan biex jimtela bil-qawwa u hekk ikompli fil-missjoni diffiċli tiegħu. Huwa kapitlu fejn minkejja kollox, huwa



Alla stess li sejjahlu;  
għalhekk il-profeta kien  
wasal fi stat li ma jista'  
jagħmel xejn għajr li jagħti  
widen għas-sejha.

### Waqtiet ta' deċizzjoni

L-ewwel kapitlu ta'  
Ġeremija huwa qawwi  
ċar u determinanti ħafna.  
Kapitlu li jiftah bil-  
qawwa kollha u jirreferi  
għas-sejha li għamillu  
direttament Alla. Il-  
messaggġ fundamentali  
jibda hekk: “U gietni  
l-kelma tal-Mulej” (Ġer  
1,4). Hawn ta' min jinnota  
sew il-fatt ta' “il-kelma”.  
Is-sejha ta' Isaija kienet  
f'dehra ta' maestà. Huwa  
ra lil-Mulej bilqiegħda fuq  
tron fit-tempju u s-serafini  
jistqarru: “Qaddis,  
qaddis, qaddis il-Mulej  
ta' l-eżerċiti” (Is 66,1). Din  
kienet tassew dehra ta'  
sebh u glorja.

Ukoll il-profeta Eżekjel: Il-  
pedament tal-vokazzjoni  
shiha tiegħu huwa dak  
il-karru mimli sebh tal-  
Mulej li deher qed jitlaq lil  
Ġerusalemm! (Eżek 1,1s).

Ġeremija waslitlu l-Kelma,  
illi din tat u mmarkat  
fil-profeta sitwazzjoni  
interjuri qawwija ħafna  
fih. Ma kien hemm xejn  
tal-ghageb. Minn barra,  
ebda dehra ta' dawl daqs  
kemm il-hoss sieket  
ta' Kelma fil-gewwieni



tieghu tant li huwa ma setax jirrezistiha! Hawn jidher paralellizmu mal-profeta Elija meta dan daq l-esperjenza ta' Alla fuq il-Ħoreb. Ma kienx fir-rih qawwi li jfarrak il-blat (1 Slat 19,11) anqas fin-nar ma kien il-Mulej, imma fiż-żiffa ħelwa” (1 Slat 19,12). Hekk kellem u għadu jkellem il-Mulej lill-bniedem.

U sabiex is-sejha ta' Alla lil Ġeremija tkun tassew żgura u ta' min joqgħod fuqha, niltaqgħu ma' inizjattiva oħra qawwija dejjem ġejja min-naħa ta' Alla. Din hija Alla nnifsu jmiss fomm il-profeta u jifrex idejh fuqu (Ġer 1,9). Hawn ta' min jinnota l-mess ta' fomm Ġeremija. “Ara, qegħedtlek kliemi fuq fommok” (1,9).

Mela lil Ġeremija ma ġietx mogħtija lilu s-setgħa ta' mexxej ta' poplu, ma kellu jippresiedi ebda laqgħa; ma kienx qassis, minkejja li kien ġej mill-familja ta' qassisin, imma kellu jkun profeta. Imma r-rigal li ġie mogħti lilu huwa dak tal-Kelma.

Għaliex il-profeta għallmu lin-nies ta' żmienhom bil-passat, bil-preżent u bil-futur. U kien preċiżament waqt it-twettiq ta' din il-missjoni li Ġeremija għaraf kemm kien bniedem tassew fragli u mimli djuġija, imma fl-istess waqt kien ukoll konxju li Alla ta' misirijietu kien miegħu.



**KATEKEŽI SAN  
ĠWANN BATTISTA - 2  
BAQA' JĠHIX FID-  
DEŻERT SA DAKINHAR  
LI HAREĠ QUDDIEM  
ISRAEL**

*Marcello Ghirlando*

Hekk jikteb San Luqa (1:67-80) meta jistqarr li Żakkarija nfetaħlu fomm:

“U Żakkarija, missieru, imtela bl-Ispirtu s-Santu u beda jħabbar u jghid: ‘Imbierek il-Mulej, Alla ta’ Israel, għaliex gie jżur u jfidi l-poplu tiegħu, u waqqaf għalina qawwa ta’ salvazzjoni, f’dar David qaddej tiegħu, bħalma wiegħed fl-imghoddi b’fomm il-profeti qaddisin tiegħu, biex isalvana mill-għedewwa tagħna, u minn idejn dawk kollha li jobogħduna. B’hekk juri ħniena ma’ missirijietna u jiftakar fil-patt qaddis tiegħu, fil-ħalfa li ħalef lil Abraham missierna: li jagħtina l-grazzja li, wara li jehlisna minn idejn l-għedewwa tagħna, naqduh bla biża, bil-gustizzja u l-qdusija quddiemu ħajjitna

kollha. U int, tfajjel, tissejjah profeta tal-aktar Għoli, għax tmur qabel il-Mulej biex thejjilu triqatu u tgharraf lill-poplu tiegħu bis-salvazzjoni permezz tal-maħfra ta’ dnubiethom, mogħtija mill-qalb ħanina ta’ Alla tagħna, li mill-għoli jiġi jżurna bħax-xemx tielgħa; u jdawwal lil min jinsab fid-dlamijiet u d-dell tal-mewt, u jmexxi l-passi tagħna fit-triq tas-sliem.’ It-tifel kiber u ssahħaħ f’ruhu, u baqa’ jghix fid-deżert sa dakinhar li hareġ quddiem Israel.”

Fl-ewwel katekezi kkoncentrajna ftit fuq dik il-kelma sabiħa li l-Arkanġlu Gabriel kien qal lil Żakkarija fit-tempju, meta ħabbar it-twelid tal-Battista meta qal: “Ikun mimli bl-Ispirtu s-Santu sa minn ġuf ommu” u, fil-

fatt fir-riflessjoni tagħna ġibna quddiem għajnejna li dan Ġwanni għadu fil-ġuf t’ommu Elizabetta diġa` qed jagħmilha ta’ profeta meta bil-qbiż bil-ferħ fil-ġuf t’ommu jghaddilha dik il-kelma sabiħa: “U minn fejn ġieni dan li Omm il-Mulej tiġi għandi?!” U meta ppruvajna nagħsru xi ftit dak illi qsamna flimkien, għidna kemm Ġwanni, profeta f’ġuf ommu fakkarna fl-importanza tal-ħajja b’mod partikulari tal-ħajja li għadha fil-ġuf.

Illum, fir-riflessjoni nixtieq naqsam magħkom xi ftit ħsbijiet, mhux tant fuq il-‘*Benedictus*’, illi ikkwotajna mill-Vanġelu, imma fuq l-aħħar kelma li smajna fis-silta ta’ llum, meta San Luqa jghid: “It-tifel kiber u ssahħaħ f’ruhu, **baqa’ jghix**



## fid-deżert sa dakinhar li hareġ quddiem Israel.”

Kelma qawwija illi tfakkarna li Ġwanni, prattikament għex il-ħajja kollha tiegħu fl-ambjent tad-deżert.

Meta l-istudjużi ppruvaw jikkalkulaw kemm dam il-ministeru pubbliku ta' Ġwanni l-Battista, ħafna jgħidu li ma damx wisq, forsi sitt xhur u aħna nafu li dawk is-sitt xhur għaddihom f'xatt ix-Xmara Ġordan fil-kuntest tad-deżert ta' Ġuda. Imma San Luqa jfakkarna illi bħala profeta, Ġwanni gie msejjaħ biex mhux biss dawk is-sitt xhur jaħdem u jhejji t-triq għall-Mulej fil-ministeru pubbliku tiegħu, jgħix fid-deżert, imma ħajtu kollha prattikament għaddiha fid-deżert.

Ovvjament, nimmaginaw xi deżert tas-Sahara bħalma spiss nimmaginaw aħna. Bil-kelma **'deżert'**, San Luqa jfakkarna li Ġwanni l-Battista għex f'post solitarju, f'post fejn prattikament fil-parti l-kbira kien waħdu. Jien ma nafx jekk tafux, uħud minnkomm marru l-Art Imqaddsa, jien ma nafx jekk żortuħx il-post imsejjaħ 'San Ġwann fid-Deżert'. Aħna ġeneralment mmorru Ghajn Karem, fiż-żewġ santwarji sbieħ, wiehed li jfakkar it-twelid tal-Battista. Min mar jaf u kellu l-grazzja jinzel dawk it-turġien tal-għar li kien jagħmel parti mid-dar ta' Żakkarija fejn skont it-Tradizzjoni Nisranija tal-Palestina, huwa l-post fejn



twieled il-Battista. Imbagħad ġeneralment nitilgħu dik it-telgħa biex inżuru dak is-santwarju suġġettiv sabiħ immens ċkejken, illi jfakkarna fil-*Magnificat*, ifakkarna fil-Viżitazzjoni, fiż-żjara li Marija għamlet lill-qariba tagħha Elizabetta.

Xi tliet kilometri bogħod minn Ghajn Karem, hemm santwarju ieħor ċkejken, go wied sabiħ, wied mimli siġar u ħdura u anke ilma ġieri fiħ. Post solitarju, deżert... imma mhux deżert mingħajr siġar, mingħajr ħxejjex... anzi kif għidtilkom, post sabiħ immens go wied mimli siġar, mimli ħdura u b'abbundanza anke ta' ilma frisk u ġieri. Dan is-santwarju ċkejken, bit-Taljan isejhulu San

Giovanni al Deserto, bl-Għarbi jsejhulu Ghajn al Habis, illi jfisser l-Għajn tal-Eremita, dejjem b'riferiment għal Ġwanni l-Battista. U t-Tradizzjoni Nisranija tal-Palestina tgħidilna li wisq probabbli, dak kien il-post fejn Ġwanni l-Battista għadda ħafna snin minn ħajtu. Ovvjament, il-Vangelu jgħid ftit, imma jekk intom (fl-Art Imqaddsa) tinzertaw, ha ngħid xi ħaġa oħra, gwida Lhudija, li tispjegalkom il-fdalijiet ta' Qumran, fejn instabu d-Dead Sea scrolls ma' ġenb il-Baħar il-Mejjet, ġeneralment il-gwidi Lhud jgħidu li jista' jkun li Ġwanni l-Battista kien wiehed mill-membri tas-Setta tal-Esseni ta' Qumran. Imma din hija biss





ipotesi. Jien aktar inżomm dak li tghid it-Tradizzjoni tal-Palestina antikissima, ta' dan is-santwarju, li Ġwanni għex waħdu maqtugħ mid-dinja, kieku ahna ngehdu bil-Malti: "Ihejji ruhu għal dak il-mument illi Alla kellu jsejjaħlu, jew l-Ispirtu kellu jmexxih biex jibda l-missjoni, biex ihejji t-Triq tal-Mulej." Dan is-santwarju mhux bogħod minn Għajn Karem, huwa sugġestiv ħafna, sabiħ immens, fiħ żewġ gherien antikissimi; tinsewx li s-santwarju ta' lllum mibni fuq fdalijiet ta' żewġ santwarji li nbnew qabel, l-ewwel wiehed fi Żmien il-Kruċjati, fis-seklu 11 u wiehed li jmur lura għas-seklu 4. Jiġifieri t-Tradizzjoni hija antikissima u nteressanti. Fis-santwarju tal-lum tinżel sa żewġ gherien: wiehed li jintuża għall-magħmudijiet għax hemm l-ilma ġieri u l-ieħor illi jfakkar grajja apokrifa li nsibuha fil-Vangeli Apokrifi li jgħidu illi Elizabetta u Żakkarija u ċ-ċekjen Ġwanni l-Battista sabu

rifuġju f'dan il-post waqt li Erodj kien qed joqtol it-trabi minn sentejn 'l isfel ta' madwar Betlehem fil-Lhudija. Ahna nafu mill-Vangeli skont San Matthew, illi Erodj, b'għira kbira għal dan is-Sultan tal-Lhud illi twieled, bl-informazzjoni li kien gábar mis-Slaten Maġi, kien 'tilifha' u qatel lit-trabi nnoċenti u l-Vangeli Apokrifu jgħidilna illi propju f'dan il-post – San Giovanni al Deserto -, Elizabetta, Żakkarija u

Ġwanni l-Battista stkennew mill-qilla qerrieda tas-sultan Erodj.

## Ġwanni għex fid-deżert

Imma niġi ffit għal dak li huwa s-sugġett: Ġwanni għex fid-deżert u San Luqa jgħid: "Issahħa f'ruhu." Issa, San Luqa l-ewwel jagħtina veritá storika, fis-sens illi, probabbilmnt informazzjoni li għaddithielu l-Madonna illi kienet qariba ta' Ġwanni l-Battista, setgħet tghaddi l-informazzjoni li Ġwanni fil-veritá kien għadda snin twal fid-deżert. Imma San Luqa imbagħad jixtieq ifakkarna, meta juża l-kelma 'deżert' x'seta' għamel Ġwanni l-Battista bħala thejjiija għall-missjoni tiegħu. Ovvjament il-kelma 'deżert' tfakkarna fl-esperjenza tad-deżert tal-Poplu Magħżul. Jekk taqraw il-Ktieb tal-Eżodu, il-Ktieb tal-Levitiku, il-Ktieb tan-Numri, il-



Ktieb tad-Dewterenomju, kollha direttament jew indirettament jiktbu l-esperjenza twila illi l-Poplu l-Magħżul kien għamel fid-deżert wara l-hruġ tiegħu mill-Eġittu. Fil-fatt, matul is-sekli, il-kelma ‘deżert’, il-kuncett tad-deżert, post solitarju, kien iqajjem hafna memorji fil-moħħ tal-Poplu l-Magħżul. Liema kienu dawn il-memorji? Erbgħin sena fid-deżert kienu erbgħin sena biex il-Poplu jitgħallem ikun il-Poplu l-Magħżul. Jien ma nafx jekk tafux, imm spiss fil-Bibbja jintuża n-numru erbgħin: 40 sena fid-deżert il-Poplu Magħżul; Elija l-Profeta li jimxi għal 40 jum sakemm jasal fil-muntanja l-qaddisa, Ħoreb; Ġesù – li jgħaddi 40 ġurnata fid-deżert qabel il-missjoni tiegħu u 40 jum sakemm tela’ s-sema.

### **Huwa n-numru li jfakkar żmien: ta’ preparazzjoni, ta’ thejjija.**

Allura nistgħu ngħidu illi jekk id-deżert, l-40 sena fid-deżert tal-Poplu l-Magħżul kien żmien ta’ thejjija biex il-poplu jsir il-Poplu t’Alla permezz tal-Patt, illi f’dawk l-40 sena, Alla għamel permezz ta’ Mosè fuq il-muntanja Sinaj, daqshekk iehor meta San Luqa jgħidilna li Ġwanni kien jgħix fid-deżert, irid ifakkarna illi kien żmien twil ta’ thejjija, żmien twil ta’ thejjija, ha nirrepeti għat-tieni darba,



dak li jgħid San Luqa, biex Ġwanni jissahhah f’ruhu. Kif il-Poplu l-Magħżul tghallem jitlob fid-deżert, kif il-Poplu l-Magħżul tghallem jaqdi ’l Alla fit-Tinda tal-Laqqha permezz ta’ talb u permezz ta’ sagrificċju, kif il-Poplu l-Magħżul tghallem il-Kmandamenti u l-Preċetti tal-Patt fid-deżert, daqshekk iehor ahna nistgħu nimmaginaw, mingħajr ma ngebbduha żzejjed, nistgħu nimmaginaw li fil-verità, is-snin twal li Ġwanni l-Battista għadda f’solitudni, fis-skiet tad-deżert tiegħu u li milli jidher kien deżert sabih, Ġwanni kiber u fforma ruhu fid-

dawl tat-talb. Imma Ġwanni żgur iffirma ruhu fis-skiet u fis-solitudni tad-deżert permezz tas-smigh tal-Kelma Qaddisa t’Alla. Araw xi ġmiel! U forsi għalhekk li San Luqa, nerga’ ngħid, jinsisti li Ġwanni għex fid-deżert u ssahhah f’ruhu.

Id-deżert għall-Poplu Lhudi kien ifakkarhom anke f’mumenti iebsa, Ezodu 22:14, kemm-il darba garrbu lil Alla fid-deżert, kemm-il darba haduha kontra Alla fid-deżert. Dan mhux qed ngħidu biex nissoponi li Ġwanni hadha kontra Alla fid-deżert. Imma jien ngħid li f’dawk is-snin twal,



Ġwanni li kien bniedem bhalna, żgur li kellu kif ngħidu bl-Ingliż: *l-ups and downs* tiegħu fil-fidi tiegħu u dan inżommu jien, il-ġhaliex fl-aħħar ta' ħajtu Ġwanni għadda mill-mument tat-tigrib, għad nitkellmu fuqu, meta fl-esperjenza qarsa tal-habs, qisu bhal donnu kważi ddubita li Ġesù kien il-Messija: "Int huwa dak li għandu jiġi jew nistennew lil haddiehor?" Tiftakru kien bagħat lid-dixxipli tiegħu għand Ġesù? Jekk inħares lura minn dak il-mument għas-snin twal li Ġwanni għadda fid-deżert, jien ngħid li Ġwanni wkoll ma kellux hobżu maħbuż, kif ngħidu bil-Malti, imma jista' jkun, jiġifieri Ġwanni ukoll għex bhala bniedem fis-solitudni tad-deżert, iva ssahħah f'ruħu, imma jien nimmagina wkoll li kellu anke l-mument iebsa tiegħu, il-mument tat-tigrib tiegħu li kellu wkoll Kristu fl-erbghin jum li hejja ruħu għall-ministeru pubbliku tiegħu. Nistgħu nissoponu li Ġwanni ma kellux il-mument tat-tigrib tiegħu, il-mument tad-dubji tiegħu? Ċert li anke jekk il-Vangelu ta' San Luqa jew l-ebda Vangelu ma jgħid xejn fuq dan, ċert li esperjenza tad-deżert kemm dik pożittiva u forsi anke negattiva, iffurmawh u hejjewh għall-missjoni tiegħu, tant li San Luqa kif ngħidu darb' oħra, meta jibda jispjega l-bidu tal-ministeru ta' Ġwanni l-Battista, jgħid



kelma qawwija hafna: “Il-Kelma tal-Mulej nizlet fuq Ġwanni bin Żakkarija,” jiġifieri s-snin twal li għex fis-solitudni, anke jekk forsi kienu jinkludu l-mument ihsin, jidher ċert li daww il-mument saħhewh, hejjewh, tant illi l-Kelma t’Alla setgħet tistrieħ fil-qalb tiegħu, anzi jekk nużaw il-Kelma tal-Profeta Ġeremija: “Il-Kelma t’Alla setgħet issir nar iħeġġeġ ġo fih,” illi anke kieku ma riedx, ħareġ b’qawwa biex iħejji t-Triq tal-Mulej bil-Kelma u anke bl-eżempju tiegħu.

Meta l-Poplu t-Alla matul iż-żmien kien infidil lejn il-Patt, il-profeti kollha anke jsejnhulu biex jerga’ jmur lura fid-‘deżert’. Forsi eżempju klassiku huwa dak li nsibu fil-Ktieb tal-Profeta Hosea illi mmaġina ’l Alla bhala l-gharus t’ Israel, għarus fidila, mara li ttradiet lil Alla u, il-Profeta Hosea biex

iwassal dik il-Kelma ta’ konverżjoni lil Israel infidila jghidilha: “Nehodha fid-deżert, lil qalbha nkellem, u hi terġa’ tghanni l-fedeltà bhalm kienet tghannili f’żgħoziti.” Immaġinaw lil Ġwanni l-Battista illi mhux f’sens ta’ konverżjoni, imma f’sens illi fis-solitudni kiber fl-Ispirtu, nimmaġinawh illi kiber fl-imhabba tiegħu lejn Alla illi kien għażlu bhala Profeta tiegħu, issaħħar bil-qawwa ta’ talbu u tal-Kelma t’Alla fir-rabta tiegħu ta’ mhabba ma’ dak li mbagħad kellu jibgħat il-qawwa tal-Kelma tiegħu fih biex jagħmlu Profeta li jħejji t-Triq tal-Mulej. Mhux ta’ b’xejn allura, nistgħu nifhmu aħjar, ghaliex San Luqa jinsisti illi Ġwanni għex fid-deżert u ssahħaħ f’ruhu sa ma wasal dak il-mument imbagħad li johroġ b’mod pubbliku u jsejjah lill-Poplu biex iħejji lil qalbu

ghall-wasla tal-Messija Gesu’.

## **X’nitghallmu minn dan kollu?**

L-ewwelnett anke jekk il-Profeta (u Ġwanni kien Profeta) kellhom għażla Divina, Alla għażilhom għall-missjoni, xorta wahda kellhom jagħmlu l-parti tagħhom. Jekk Alla sejjah lil Mosè, jekk Alla sejjah lill-Profeta l-Kbar tal-Antik Testament: Ġeremija, Isaija, Eżekjel u l-Profeta kollha illi jissemmew fl-Iskrittura Mqaddsa, huwa veru li huma kellhom il-mument speċjali tas-sejha partikulari biex ikunu fomm għall-Mulej Alla. Imma dan ma jfissirx, nerga’ nuża l-istess espressjoni, li kellhom hobżhom maħbuz! Kellhom jirrikorru fl-gharfien t’Alla, kellhom jagħmlu l-parti tagħhom biex jesperjenzaw dak Alla li f’Ismu kellhom jitekellmu. Kemm-il darba r-rakkonti tal-ħajjiet tal-profeti jfakkruna f’dan, ovvjament jiġi f’moħħi l-Kbir Profeta Elija, li kellu jiġi biex iħejji t-triq tal-Mulej. Elija kellu l-mument *forte* tiegħu, qawwija... imma kellu wkoll il-mument tad-dubju, il-mument fejn xtaq illi jmut: “Hudni ma’ missirijietna”, jghidlu lil Alla. Anke Elija jhoss il-bżonn illi jerga’ jintasab fil-preżenza t’Alla. Ġibu f’moħħkom, per eżempju l-erbgħin jum sa ma jasal fuq il-ħoreb biex imbagħad dik iż-żiffa

helwa, mhux fit-terremot, mhux fin-nar, imma f'dik iż-żiffa helwa, jerga' jagħmel l-esperjenza t'Alla, li tinjettalu l-qawwa biex ikompli l-missjoni tiegħu sal-aħħar. Ghax qed ngħidu dan? Jiġifieri l-profeti anke jekk kellhom sejha, kellhom jagħmlu l-parti tagħhom. Kellhom ikunu nies miftuħa għall-Kelma t'Alla, nies li kellhom jixxenqu għall-esperjenza tal-prezenza t'Alla f'hajjithom.


Ġwanni l-Battista kien mimli bl-Ispirtu s-Santu sa minn ġuf ommu, imħabbar mill-Arkanġlu Gabriel għall-missjoni li jkun il-Prekursur tal-Mulej, kantat minn Żakkarija fil-Benedictus u li bdejna l-qari tal-Vangelu bih, imma xorta waħda kellu jagħmel il-parti tiegħu. U dawk is-snin twal fid-deżert, fil-fatt kellu l-parti li bħal donnu jagħmel bħalna l-bnedmin kollha, kellu jikber, kellu jissahħa f'ruhu biex ikun imħejji u mħejji tassew għall-missjoni kbira illi Alla kien f'dalu.

Allura Ġwanni jgħallimna li aħna ma nistgħux noqogħdu *ciċci beqqi*. Il-Mulej għamilna nsara bil-qawwa tal-Magħmudija, imma aħna nafu li s-sagramenti tal-bidu: tal-Magħmudija, s-sagrament tal-Grizma tal-Isqof, ukoll minnkom is-sagrament taż-Żwieġ, uħud minna s-sagrament tal-Ordni Sagri, huma mumentu straordinarji fil-ħajja tagħna, mumentu fejn Alla jgħegħelna

nesperjenzaw b'imħabba tremenda li għandu għalina. Imma dak mhux biżżejjed... bħala bnedmin irridu nilqgħu d-don u naghmlu l-parti tagħna. Jekk Ġwanni l-Battista, profeta kbir, l-ikbar li twieled fost in-nisa, meta Ġesù jagħmel dak il-ġudizzju tant sabiħ fuq il-Battista, 'l-ikbar li twieled fost ulied in-nisa', jekk Ġwanni kellu bżonn jitlob fid-deżert, jisma' l-Kelma fid-deżert, jiggosta l-imħabba t'Alla fid-deżert, kif jista' jkun li aħna fil-ħajja nisiranija tagħna ma nibqgħux nitgħallmu, na nibqgħux nitolbu, ma nibqgħux qalbna miftuħa għall-Kelma t'Alla? Jekk Ġwanni li kien profeta kellu bżonn jixxettel u jikber fis-sejha tiegħu, kemm

aktar aħna li rċevejna d-don kbir tal-fidi u vokazzjoni partikulari li fiha u biha ngħixu l-ħajja nisiranija tagħna hu meħtieġ li nikbru!!

It-tieni haġa li forsi nitgħallmu, hija n-necessità tad-deżert, (issa aħna mhux sa mmorru ngħixu f'xi wied, għax kulhadd għandu s-sejha tiegħu), imma kulhadd għandu l-ħtieġa, kull nisirani jkollu l-grazzja, jkollu l-grazzja kbira, jekk jifhem il-ħtieġa, illi minn żmien għal żmien trid tieqaf, trid tiskot, trid tipprova tisma' l-lehen tal-Mulej, trid terġa' tgħix anke jekk ikunu mumentu qosra, l-Ispirtu u l-ispiritwalità tad-'deżert'. Li nieqfu nitolbu, nisku, nisimghu l-Kelma t'Alla... dan ukoll huwa 'deżert', hija



grazzja kbira , anzi jien nghid  
mhux biss grazzja imma  
necessità.

Darba mort f'dan is-Santwarju  
li semmejtikom – San Giovanni  
al Deserto, mort wahdi, u kien  
hemm patri jieħu ħsiebu. Kien  
hemm skiet tal-ġenn u niftakar,  
issa ilu snin kbar, imma għadni  
niggosta dak il-mument tas-  
skiet: tisma' l-ilma għaddej,  
l-għasafar ipespsu... il-bqija  
skiet perfett! U f'qalbi għidt:  
“Xi grazzja għandu u xi grazzja  
jista' jkollu fil-futur ta' ħajtu  
l-bniedem li minn żmien għal  
żmien jieqaf!” U aħna nafu  
kemm din il-ħaġa hi neccessarja  
għax illum ibbumbardjati  
erbgħa u għoxrin siegħa fuq  
erbgħa u għoxrin siegħa,  
mhux hekk? Għax aħna meta  
nippruvaw nisktu, anke meta  
nippruvaw nagħmlu l-mowbajl  
*silent* fil-but (u jibda jivvibra!!)  
nitilfu l-koncentrazzjoni bħal  
ma jġri lili qed nghid. Xi  
grazzja kieku bħal Ġwanni  
mhux ngħixu fid-deżert... dik  
mhix vokazzjoni tagħna, imma  
kieku bħal Battista nfittxu  
dawk il-mument fejn fis-skiet  
nippruvaw ikollna l-kuraġġ  
għax mhux faċli, niġu wiċċ  
imb wiċċ magħna nfusna u,  
niġu wiċċ imb wiċċ ma' Alla  
li jħobbna! Jiena nghid li  
l-esperjenza ċkejkna tad-deżert,  
tas-skiet, bħalma għamlet  
lil Ġwanni, tagħmel lilna:  
issahħaħna f'ruħna.

Hekk nagħlaq din ix-xewqa  
kbira, din it-talba mill-fond ta'  
qalbi għalina lkoll li nħobbu lil  
Ġwanni l-Battista:

Mulej, agħtina l-grazzja li bħal  
Ġwanni nifmu l-ġmiel tas-

skiet u tad-'deżert'. Aghmel li  
bħal Ġwanni nifmu l-ġmiel  
li s-skiet tagħna jkun imzejjen  
bit-talb u bis-smiġħ tal-Kelma  
li bħal Ġwanni, l-esperjenza  
ċkejkna li forsi jkollna nagħmlu  
tas-skiet, tas-solitudni tad-  
'deżert', ikunu mhux mument  
tal-biza' imma mument  
fejn induqu ftit aktar kemm  
tħobbna. Ġwanni l-Battista hekk  
għex u j'Alla ngħixuh hekk aħna  
wkoll halli d-deżert ikun thejji  
kontinwa għal dak li titlobna  
int Mulej fil-ħajja tagħna ta'  
kuljum.



**L-ASPETT TAT-TFITTXIJA  
FIS-SEJHA TAL-EWWEL  
DIXXIPLI FL-EVANĠELJU  
SKONT SAN ĠWANN**

*Rev Dr Martin Micallef OFM Cap*

Il-verb “*tfittex*” (bil-Grieg: *zeteo*) jissemma daqs erbgħa u tletin darba fl-Evangelju skont San Ġwann. Meta nqisu kif ir-Raba’ Evangelista jagħmel użu mill-vokabularju tiegħu, iġegħelna nżommu għajnejna miftuħin għall-użu ta’ dan il-verb li għalkemm jintuża fuq livell “materjali,” hafna drabi l-Evangelista jidher li jridna nifhmuh fuq livell differenti. Is-sugġetti ta’ dan il-verb huwa “il-Missier” li jfittex “nies bħal dawn li jadurawh (fl-ispirtu u l-verita);”<sup>1</sup> “Ġesù” li ma fittixx ir-rieda tiegħu imma dik tal-Missier li bagħtu;<sup>2</sup> “id-dixxipli” li jfittxu lil Ġesù;<sup>3</sup> “il-folla” li tfittex lil Ġesù f’ċirkustanzi differenti;<sup>4</sup> “il-Lhud” li jfittxu lil Ġesù biex joqtluh,<sup>5</sup> għalkemm hafna drabi ma jirnexxilhomx isibuh.<sup>6</sup> L-oġġett tat-tfittxija qatt mhuwa l-persuna ta’ Alla b’mod dirett, imma pjuttost ir-rieda tiegħu jew il-glorja tiegħu. Fl-użu tal-verb “*tfittex*” iżda is-sugġett hafna drabi huwa Ġesù. Il-personaġġi kollha ewlenin madwar Ġesù huma involuti f’din it-tema tat-tfittxija hekk kif il-verb *zeteo* jesprimi reazzjonijiet differenti: altru t-tfittxija tal-folla, altru dik tal-“Lhud,” u altru dik tad-dixxipli. Tista’ tfittex lil Ġesù biex tibqa’ miegħu u tista’ tfittex lil Ġesù biex toqtlu. Hemm tfittxija li twassal għas-sejba u hemm tfittxija li ma twassalx għal dan.



F’dan l-artiklu ha naraw l-użu ta’ dan il-verb fl-episodju tas-sejha tal-ewwel dixxipli kif jirakkuntah l-Evangelista San Ġwann. Se naraw kif permezz ta’ dan ir-rakkont ir-Raba’ Evangelista jistieden lil kull qarrej biex ifittex lil Ġesù, isibu u jibqa’ miegħu filwaqt li jimxi

warajh.

### Rakkont “*sempliċi*”

Ir-rakkont tas-sejha tal-ewwel dixxipli f’dan l-Evangelju<sup>7</sup> jidher li hu wiehed *sempliċi*, imma meta nqisu l-użu tal-kliem użat f’din il-ġrajja nibdew nindunaw li l-Evangelista



kien qed ighidilna hafna aktar minn dak li hemm miktub.<sup>8</sup> L-episodju jagħmel parti minn serje ta' jiem: kull jum huwa mmarkat bil-kelma "l-ghada."<sup>9</sup> Il-jum li fih insibu s-sejha tal-ewwel tliet dixxipli jiġi fi tmiemu bl-istqarrija tal-fidi ta' Indri: "Sibna l-Messija."<sup>10</sup> Fil-jum ta' wara naqraw is-sejha ta' żewġ dixxipli oħra u l-istqarrija ta' fidi ta' Natanjel: "Inti l-Iben ta' Alla, inti s-sultan ta' Israel."<sup>11</sup> Dawn it-titli mogħtija lil Ġesù fil-bidu nett tal-Evangēlju jibqgħu miftuħin għar-rivelazzjoni futura li tiġi żvelata fl-episodji li jsegwu. Tant hu hekk, illi dawn iż-żewġ episodji jispicċaw bil-wegħda futura ta' Ġesù: "Tassew tassew nġhidilkom, għad taraw is-sema miftuħ, u l-anġli ta' Alla telgħin u niżlin fuq Bin il-bniedem."<sup>12</sup> Mhux biss, dawn ir-rakkonti huma wkoll il-bidu tal-mixja tad-dixxipulat li tiżviluppa matul in-narrativa tal-Evangēlju.

### **Minn dixxipli ta' Ġwanni għal dixxipli ta' Ġesù**

Ir-rakkont tas-sejha tal-ewwel dixxipli jitlaq mix-xhieda ta' Ġwanni "il-Battista"<sup>13</sup> lid-dixxipli li kienu miegħu. Hawnhekk jiddominaw il-verbi tal-"hars." F'1:29 naqraw li "Ġwanni *ra* lil Ġesù riesaq lejha ..." Fil-vers 32 naqraw dwar ix-xhieda ta' Ġwanni: "Jiena *rajt* l-Ispirtu nieżel mis-sema bħal hamiena

u joqgħod fuqu." Fil-vers 33 inkomplu naqraw dwar dan: "Tabilhaqq, anqas jien ma kont nafu; imma dak li baġhatni nġammed bl-ilma, hu stess qalli, 'Fuq *min tara* l-Ispirtu jinżel u joqgħod, dak hu li jġammed bl-Ispirtu s-Santu.'" Fil-vers 34 Ġwanni jerga' jistqar: "Dan *rajtu* b'għajnejja ..." Fil-vers 36 imbaġhad naqraw li Ġwanni "hars lejn Ġesù li kien għaddej minn hemm ..." <sup>14</sup>

Il-hars u x-xhieda ta' Ġwanni l-Battista mela, għandhom dimensjoni storika li jwasslu biex id-dixxipli li kienu miegħu

jitilquh u jmorru wara Ġesù. "Iż-żewġ dixxipli semgħuh jgħid dan, u marru wara Ġesù."<sup>15</sup> Il-verb "timxi wara" użat hawnhekk (bil-Grieg: *ekolouthesan*), ma jesprimix sempliċiment moviment fiżiku, imma dan il-verb hafna drabi jintuża fl-Evangēlju biex jesprimi d-dixxipulat - il-mixja wara Ġesù.<sup>16</sup>

Ġesù jieħu l-inizjattiva meta naqraw: "Ġesù dar u rahom mexjin warajh u staqsihom: "X'qegħdin tfittxu?"<sup>17</sup> B'din il-mistoqsija Ġesù ma kienx qed ifittex li jikseb informazzjoni għaliex kif naqraw f'siltiet differenti,





Ġesù jaf kollox u jaf jaqra l-qlub.<sup>18</sup> Din il-mistoqsija li tiffirma l-ewwel kliem ta' Ġesù f'dan l-Evangelju, ma rridux mela neħduha biss fuq il-livell materjali. Din hija mistoqsija aktar profonda indirizzata lil kull qarrej tal-Evangelju jew aħjar lil kull min jixtieq jimxi wara Ġesù.<sup>19</sup>


It-twegiba tal-ewwel żewġ dixxipli għal din il-mistoqsija ta' Ġesù tiffirma mistoqsija oħra min-naħa tagħhom: "Fejn tgħammar, Rabbi? - li tfisser Mgħallem."<sup>20</sup> Mill-ġdid hawnhekk ninsabu quddiem użu ta' verb ieħor importanti f'dan l-Evangelju - "tgħammar/toqgħod" (bil-Grieg: *menein*). L-Evangelista San Ġwann juża dan il-verb f'sens fiżiku ta' fejn wieħed joqgħod, kif ukoll f'sens aktar profund li jesprimi l-intimità bejn Ġesù u l-Missier jew bejn Ġesù u d-dixxipli. Kif se ninterpretaw l-użu tiegħu

fil-każ ta' Ġw 1:38? Nistgħu ninterpretaw fuq il-livell fiżiku, jiġifieri d-dixxipli kienu qed jistaqsu lil Ġesù fejn hi d-dar tiegħu biex imorru jtkellmu miegħu. Ma neskludux iżda li mqar f'punt daqshekk kmieni fin-narrativa, l-Evangelista jridna ninterpretaw dan il-verb fuq il-livell l-ieħor<sup>21</sup> hekk kif il-mistoqsija taż-żewġ dixxipli tesprimi s-sens veru tat-tfittxija, dik li twassal biex timxi warajh u toqgħod fejn jgħammar

Hu. Fejn jgħammar Ġesù? Ġesù jgħammar fi ħdan il-Missier kif naqraw fit-tmiem tal-Prolog: "Lil Alla għadu hadd ma rah; imma għarrafhulna l-Iben il-waħdieni ta' Alla *li hu fi ħdan il-Missier.*"<sup>22</sup>

Għall-mistoqsija ta' dawn iż-żewġ dixxipli, Ġesù jwieġeb: "Ejjew u taraw."<sup>23</sup> Ġesù mela jwieġeb bi stedina ("ejjew") imma wkoll b'wegħda ("u taraw"). Il-forma grammatikali ta' dan it-tieni verb hawnhekk hija fil-futur u tfakkarna fil-wegħda li Ġesù jagħmel lil Natanjel fi Ġw 1:51. Għall-Evangelista San Ġwann li "tara" hija azzjoni marbuta mal-fidi;<sup>24</sup> hekk ukoll li "tmur" għand Ġesù huwa gest marbut mal-fidi.<sup>25</sup> Dan narawh mill-użu mill-ġdid tal-verb "tara" fl-istess vers fejn inkomplu naqraw: "U marru miegħu u *raw* fejn kien jgħammar, u dak in-nhar baqgħu miegħu."<sup>26</sup>

L-Evangelista li jagħtina l-isem ta' wieħed biss minn



dawn iż-żewġ dixxipli - Indri - jurina li min isib lil Ġesù ma jkunx kuntent li jzomm dan għalih biss. Fil-fatt hawnhekk inkomplu naqraw kif Indri mar sab lil hùh Xmun Pietru u qallu: “Sibna l-Messija.”<sup>27</sup> Mill-ġdid l-użu tal-verb “sibna” (bil-Grieg: *heurekamen*) huwa wiehed profond. L-ewwel naqraw li Indri “sab” (bil-Grieg: *heuriskei*) lil hùh Xmun Pietru,<sup>28</sup> imbagħad naqraw kif Ġesù *sab* lid-dixxipli,<sup>29</sup> u aktar tard naqraw ukoll kif id-dixxipli *sabu* lil Ġesù, il-Messija li fuqu “kitbu Mosè fil-Liġi, u l-Profeti fil-kotba tagħhom,”<sup>30</sup> jġififieri l-Iskrittura. Jekk fil-każ ta’ Indri, il-verb “sibna” jidher li għandu biss tifsira sempliċi ta’ laqgħa,<sup>31</sup> fit-tieni każ, l-użu ta’ dan l-istess verb irridu ninterpretawh f’sens ta’ skoperta ta’ dak li d-dixxipli kienu qed ifittxu u jistennew: il-Messija.<sup>32</sup>

### **It-tfittxija fil-bidu tad-dixxipulat**

Fid-dawl ta’ din l-analizi, nistgħu naghmlu numru ta’ osservazzjonijiet li għandhom l-importanza tagħhom għat-tema tat-“tfittxija” fl-Evangēlju skont San Ġwann. Fl-episodju tas-sejha tal-ewwel dixxipli diġà għandna indikazzjoni li l-korrettezza tat-“tfittxija” f’dan l-Evangēlju ma tikkonsistix filli xi hadd ikun jaf minn qabel beżattezza xi jrid, imma pjuttost li d-dixxipli jiehu t-triq it-



tajba li twassal għand Ġesù.<sup>33</sup> Dan ifisser li l-mistoqsija ta’ Ġesù lid-dixxipli: “x’qegħdin tfittxu?” tibqa’ waħda miftuħa fil-mixja tad-dixxipli li jridu jibqgħu jistaqsu lil Ġesù: “Rabbi, fejn tgħammar?”

Fil-ħsieb tal-Evangēlista San Ġwann, mela, il-mixja tad-dixxipli nistgħu nħarsu

lejha bhala tfittxija. Il-mistoqsija ta’ Ġesù lill-ewwel dixxipli: “x’qegħdin tfittxu?” trid twassal lil kull qarrej ta’ dan l-Evangēlju biex jistaqsi din l-istess mistoqsija fil-mixja proprja tiegħu. San Ġwann jurina li t-tfittxija titwieled minn xhieda li tiġi proklamata. F’dan il-każ rajna li għandna x-xhieda tal-Battista lid-

dixxipli; u wara x-xhieda ta' dawn id-dixxipli lil persuni oħra. Din it-tfittxija iżda hija dejjem frott il-grazzja li tiġi minn Alla. Ma tistax tmur lejn Ġesù mingħajr ma niġu attirati mill-Missier.<sup>34</sup> It-tfittxija titlob ukoll l-esperjenza: "ejjew u taraw." Dan hu aspett essenzjali enfasizzat f'episodji oħra bħal-laqgħa ta' Ġesù mal-mara Samaritana jew mal-aġħma mit-twelid.

Fl-aħħar, it-tfittxija, kemm mill-aspett tax-xewqa tad-dixxipli (li jistaqsu: "Fejn tgħammar Rabbi?"), kemm mill-aspett tal-wegħda ta' Ġesù ("ejjew u taraw"), kif ukoll mill-punt tal-konklużjoni tal-episodju ("sibna l-Messija"), għandha bħala oġġett wiehed: il-misteru ta' Ġesù bħala post tal-preżenza ta' Alla. Ix-xewqa tad-dixxipli li jfittxu u jibqgħu ma' Ġesù għalhekk tikkorrispondi mal-għan tal-missjoni tiegħu: Ġesù ġie biex jirrivela lill-bniedem fejn jgħammar<sup>35</sup> u biex jeħodna miegħu.

Jibqgħalna nosservaw li l-isfond tar-rakkont jaqbel ukoll mat-tema tat-tfittxija tal-Għerf. Li tfittex u ssib hu motiv preżenti b'ċerta insistenza fit-tematika tal-Kotba tal-Għerf. Il-passi huma numerużi.<sup>36</sup> Dak li jinteressana l-aktar hawnhekk huwa li qabel it-tfittxija tal-Għerf min-naħa tal-bniedem hemm l-istess inizjattiva divina. Meta naqraw l-episodju

tas-sejha tal-ewwel dixxipli fl-Evanġelju skont San Ġwann b'dan l-isfond tal-Kotba tal-Għerf, naraw kif ir-rakkont kollu jakkwista aktar hajja: it-tfittxija tal-Messija hija diġà moħbija fl-istennija tal-Kotba tat-Testment il-Qadim, kif jidher ċar fil-proklamazzjoni ta' Indri - "sibna l-Messija," u dik ta' Filippu: "Sibna lil dak li fuqu kitbu Mosè fil-Liġi, u l-profeti fil-kotba tagħhom: Ġesù minn Nazaret bin Ġużepi."<sup>37</sup>

## Referenzi

- 1 Ara Ġw 4:23.
- 2 Ġw 5:30. Din is-sentenza ta' Ġesù hija f'kuntrast ma' dak li Ġesù jgħid lil-"Lhud" f'7:18. "Min jgħid xi haġa minn moħħu jkun qiegħed ifttx il-glorja tiegħu nnifsu. Iżda min ifttx il-glorja ta' min ikun bagħtu, dan ikun jgħid is-sewwa." Ara wkoll 8:50 fejn Ġesù jiddikjara: "Jien ma nfttixx il-glorja tiegħi; hemm min ifttxha u jagħmel il-ħaqq."
- 3 Ara Ġw 1:38; 13:33; 20:15.
- 4 Ara Ġw 6:24; 11:56.
- 5 Ara Ġw 5:18; 7:1.11.19.20.25.30; 8:37.40; 10:39; 11:8.
- 6 Ara Ġw 7:34.36; 8:21.
- 7 Ara Ġw 1:35-42.
- 8 Dwar l-użu tal-vokabularju ta' San Ġwann li jinkludi fih kliem b'tifsiriet differenti ara, Sandra M. Schnieders, *Written that you may Believe: Encountering Jesus in the Fourth Gospel* (New York: Crossroad, 1999), 27. Ara wkoll, R. Alan Culpepper, *Anatomy of the Fourth Gospel: A Study in Literary Design* (Philadelphia: Fortres, 1983), 151.
- 9 Ara Ġw 1:29.35.43. Ara wkoll 2:1. Dwar is-sekwenza u t-tifsir ta' dawn il-jiem ara Francis J. Moloney, *The Gospel of John*. Sacra Pagina

4 (Collegville/MN, The Liturgical Press, 1998), 50; R. Riesner, "Bethany Beyond the Jordan (John 1:28): Topology and History in the Fourth Gospel," Tyndale Bulletin 38 (1987): 45-47; Leon Morris, The Gospel according to John. The New International Commentary on the New Testament (London: Eerdmans, 1971), 120.

10 Ġw 1:41.

11 Ġw 1:49.

12 Ġw 1:51.

13 L-Evangelista San Gwann qatt ma jsejjaħ lil Ġwanni bit-titlu tal-"Battista." L-inkluzjoni ta' dan it-titlu hu biss wiehed biex ma jhallinix inhalltu lil dan Ġwanni ma' l-awtur tal-Evangelju li fit-tradizzjoni nisranija hu magħruf ukoll bl-istess isem.

14 Kollox jidher li qed jinghaqad flimkien permezz tal-użu tal-verb "tara" li jintuża tant drabi b'intensità kbira. Fuq dan ara, Rene Kieffer, "Different Levels in Johannine Imagery," in Aspects of the Johannine Literature. Papers Presented at a Conference of Scandinavian New Testament Exegetes at Uppsala June 16-19, 1986, eds., L. Hartman and L. Olsson (Stockholm: Almqvist & Wiksell International, 1987), 113-125.

15 Ġw 1:37.

16 Ara wkoll Ġw 1:43 - "L-ghada Ġesù ddecieda li jitlaq lejn il-Galilija. Sab lil Filippu u qallu: 'Ejja warajja' (bil-Grieg: akolouthei moi). Ara wkoll, Ġw 10:4-5; 12:26. Ara Andreas J. Köstenberger, John. Baker Exegetical Commentary on the New Testament (Grand Rapids/MI: Baker, 2007), 73.

17 Ġw 1:38. It-traduzzjoni tal-Għaqda Biblika Maltija ttraduciet il-mistqosija ta' Ġesù bil-kliem: "Xi tridu?"

18 Ara Ġw 1:42.47-48. Fuq in-nozzjoni li Ġesù jaf kollox f'dan l-Evangelju ara, Ġw 4:17-19.29; 6:61.64.71; 13:11.27; 16:30 eċċ.

19 Ara Rudolf Schnackenburg, The Gospel according to St. John, trans. K. Smyth (New York: Herder and Herder 1968), 1:308; Francis J. Moloney, Belief in the Word: Reading John 1-4 (Minneapolis: Fortress, 1993), 67; Rudolf Bultmann, The Gospel of John, trans. G.R. Beasley-Murray (Oxford: Blackwell, 1971), 100. Mhux il-kummentarji kollha iżda jaqblu ma' dan. C.K. Barrett, The Gospel according to St. John (London: SPCK, 1962), 150 jikteb illi kieku l-Evangelista verament kellu dan f'moħħu, kien jagħmel dan b'mod aktar ċar.

20 Ġw 1:38.

21 Ara D.A. Carson, The Gospel according to John (Grand Rapids/MI: Eerdmans, 1991),

155; Herman Ridderbos, The Gospel of John: A Theological Commentary (Grand Rapids/MI: Eerdmans, 1997), 81.

22 Ġw 1:18.

23 Ġw 1:39. Ara wkoll 1:46.

24 Fit-test Grieg hemm diversi verbi li jesprimu "il-ħars." L-oġġett tal-ħars u l-"glorja" preżenti f'Ġesù bħala bniedem huma digà msemija fil-Prologu: "Il-Verb sar bniedem u għammar fostna, u ahna rajna l-glorja tiegħu, il-glorja li għandu mill-Missier bħala Ibnu l-waħdieni." Li tara lil Ġesù jfisser ukoll li tara lil Missier - "Ġesù wieġeb: 'Ili daqshekk magħkom, Filippu, u għadek ma għaraftnix? Min ra lili ra lill-Missier'" (Ġw 14:9).

25 Ara Ġw 3:21; 5:40; 6:35.37.45; 7:37 eċċ. Ara wkoll Raymond E. Brown, The Gospel according to John. Anchor Bible 29 (Garden City/New York: Doubleday, 1966): 1:78-79.

26 Ġw 1:39. Ghalkemm fil-kliem ta' Ġesù "ejjew u taraw" l-Evangelista juża l-verb bil-Grieg: opsesthe (taraw), fil-kummentarju "u raw fejn kien jgħammar" juża l-verb bil-Grieg: eidan.

27 Ġw 1:41.

28 Hekk ukoll inkomplu naqraw fil-vers 45 fejn "Filippu sab (bil-Grieg: heuriskei) lil Natanjel u qallu ..."

- 29 Ara Ġw 1:43. Ara wkoll 5:14; 9:35.
- 30 Ġw 1:41.45.
- 31 Ara Ġw 1:41.
- 32 Ara Ġw 1:45.
- 33 Dwar id-dixxipulat bhala vjaġġ ta' fidi ara R.M. Chennattu, "On Becoming Disciples (John 1:35-51): Insights from the Fourth Gospel," Salesianum 63 (2001): 467.
- 34 Ara Ġw 6:44.65; ara wkoll 6:37; 10:29; 17:2.24.
- 35 Ara Ġw 14:3; 17:24; ara wkoll 12:26.
- 36 Ara per eżempju, Gherf 6:12-16; Prov 1:28; 3:13; 8:17-35.
- 37 Ġw 1:45.

ĠEDDED L-ABBONAMENT TIEGHEK

**L-ART** *Imqaddsa*  
RIVISTA BIBLIKA

*TIGDID*  
*L-ART IMQADDSA*  
*2022*



**ABBONAMENT:**

€10 fis-sena

€15 jew aktar Sostenitur

TOHROĠ KULL 3 XHUR



**Kummissarjat tal-Art Imqaddsa**

8, Triq Santa Luċija,

Valletta, VLT 1213

Malta

Tel: 2124 2254

E-mail: [comalt@ofm.org.mt](mailto:comalt@ofm.org.mt)

[www.ofm.org.mt](http://www.ofm.org.mt)

Kunjom \_\_\_\_\_

Isem \_\_\_\_\_

Indirizz \_\_\_\_\_

\_\_\_\_\_

\_\_\_\_\_

Kodiċi Postali \_\_\_\_\_

Qed nibgħat € \_\_\_\_\_

bħal abbonament għall-2022

*Jekk irċevejt ir-Rivista b'xejn għaliex ġejt l-Art Imqaddsa mal-Frangiskani, hallas l-abbonament biex tkompli tirciviha.*





**Ikteb jew cempel:**

Kummissarjat tal-Art Imqaddsa

8, Triq Santa Lucija,

Valletta VLT 1213, Malta

Tel: 2124 2254

E-mail: [comalt@ofm.org.mt](mailto:comalt@ofm.org.mt)

[www.ofm.org.mt](http://www.ofm.org.mt)



*Il-Bambin ta Betlehem - Ritratt: Andri Mangion*